

# Alipite Elounia Ayong?

Jeffersonville, Indiana, USA

63-0825M

## 1 ALIPITE ELOUNIA AYONG?

63-0825M

JEFFERSONVILLE INDIANA U.S.A.^^

Esijurwoto ngakesiyok ikotere elipa.

Papa kosi, ikitalakarit isua Iyong ataparacu na, anguna ka apaki ana angina apolon angina a akosicunakin nabo angaar Akirot ngina a Ekapolon ngina eperi ane alokingaren kosi. Ka tokona anguna ka akilip, ebe eyai Ekuwuam Ngolo Akwangan nguna erae nguna ka Akuj, ka ikiinaki iwon, ikotere ikipedori aesikin akibois ngina ka akilip na nakolongit na angitae angulu ileleba alelian. Kingolikis apedorikon ngina ka alakuno, Ekapolon, epite ngolo elakunia inges ngienan ka tolacak ikes, ikiteyenikin neni yok "ngiboro ngulu arae, ka ngulu erae, ka ngulu epote." Ka ikilakari isua iyong anguna angiboro alu.

Ikilipa isua ebe ikitererengi iyong isua ikwapei tokona ikisisaa Akonikirot kaapei. Ka ngina ikirotokinio isua, topedor alimun alotai kosi, ikwapei ikilosio alorot, "Toriraata ngikositai alotooma isua ikwa Inges, Ekuwuam Ngolo Akwangan, abu kirwor neni kosi anapaki angina ayakare isua lorot."

2 Kiterereng ngoloketiyang daadag nakolongit na, anakiboisio a daadang, Ngikoniketiyak ngulu ewaasi anguna Akonikiyookino. Tobongok akilipikec anguna angikadiakak. Kitangaleu ngawat nguna ediakasi nguna angulu eya locan.

Ekapolon, ikicamit akingitakin iyong akilot kiding ngitunga ka kiwar ekinyomit ngolo itemokinitoe akibois keng alokinga kaama, Ekapolon, ka toyau inges diyete, alopite kaeece, ikotere akica ecakakin lorot, Ekapolon. Anerae, ikinupit ebe elosi esaa asalun, iwonyi akolong asipor lowae ngolo alo-to, anen ikokini moi nen "Emamukaun nabo esaa." Esaa ka ngikaru ka ngikaru imorikinosi kaapei apaki ngina imorikinotor Akuj ka ngitunga keng. Ka ikilipa isua ebe, Akuj, anapaki angin, ikimarakinio isua kiding angulu imorikinio kaapei ka Kristo, ngulu enyaritae Ateran Keng.

Kingarakinae isua, nakolongit na, ikwapei ikitemonokinor, pa ikiyeni nguna etingi taparacu, nait ikikapakina isua akijaun idiobore, Ekapolon, ikwapei ikiyenia isua, nguna iyakar iyong anguna kosi. Ikikapakina isua akijaun inges. Ikingita isua arerengu na anguna akitopoloor Akuj, Alokiro a Yesu Kristo. Amen.

Kiboikinos.

3 Kire jik alakara ayong, ataparacu na, ngina alomaria ayong tooma ka engolik ngitunga ecunakin kaapei anguna ka akimor angina a Ekapolon. Ka ikilimonori isua ngalimonoreta tokona anguna ka akolongit ana. Eyakaun akimor ngina ka akitangaleunun nakolongit na. ikiyakaun isua akilip anguna angikadiakak, nakolongit na. Ngarwa ngadi nguna alunyar, ikes...

Ikwapei alomaria ayong tooma, abu lokoku kang okolimok ayong tema, "eyai esapat ne, ngolo kire ecanaana ngolo emeunitae aneni alwanan." Ka tema, "Papa, Ewaak ayong inges nagule."

4 Abu ayong etowarikin anakuwar angina aibien, ka pa abu ayong esisa nguna alalak anguna Akou akirot anguna ke esukul angolo ke esabit angolo alosi ayong akirwor, nataparacu na. Angun abu ayong olemu ngakiro ngadi nguna eirarit ayong lokaato ece elimuni, ka olemu alotooma ngun akou ngina ka akirot, anguna ka ayakaunor akitatam ngina ke esukul a esabit ataparacu na; ka ani eroko isua ikitemonokini, ka ikitemokin anguna ka akimor angina ke ebong.

Ka tema Billy, "Eyai ekile tooma ama ngolo ediaka." Tema, "Kerae ca tolosi iyong ama ka kingolik inges." Angun, abusek ayong olot nagule. Ka lokaato ngolo eyapikinit ngikaru kang, ka akeberu, iboi kaama. Ka abu tokona Ekuwuam Ngolo Akwangan todoku kiding kosi alotooma agule.

Totamuuatam, anguna ka alimun akimor ngina ka kitangaleet, ka ayai Inges ama. Kingolik? Ka abu inges tolimok lokaato lo nguna daadang abu inges kitiya, ka nguna aroko inges itiyai, ka nguna kitiyaunete atwonis na, ka neni ebunitor inges, ka nguna keng daadang. Ka ayai etorube ngolo apolon nooi ngolo kirwonon ineno anagule. Anen abu togeik acaun, acaun, acaun, ka acaun, anen kikamari nait Ekuwuam Ngolo Akwangan.

5 Tokona, atami ayong ebe eyai ekile ngol tooma...wace alokaku kaama ane tokona. Inges ka akeberu nyepedorete alomun tooma naduketait, nait abasi ikes alosete ikes akiboi, anguna ka akimor. Eponito ikes alodiyete, diyete Yakima, Washington, ka tomea tooma. Ka erae inges eketiyang ngolo angakiro anguna ajokak.

Nait ayanyun ajokis ngina ka Akuj kaama! Neni, ayakar ekile ngol losukulo ka namukean ka ngiboro daadang. Abu Ekuwuam Ngolo Akwangan topuk nguna daadang nu. Ngina, ekatakinitotor ngidakitarin

akitiya daadang nguna apedorete ikes, acepaki, anguna a ekile, nait abu ya atapet ngina cici ngin aneni ka Akuj, anguna ka akibelekin akiyatakinet. Amukean ngina eumokina iyookino daadang, nait erae ekabila ikwapei ikinyaraa "Agumaret alotooma akiryonut," iyeni iyong. Iyong, acepaki epedori amunaar iyong, kingolik, 'anerae ipedori iyong akisimuriakin nguna daadang iyeni iyong, ngina iwaakiniata ikes ekitoe ngol, neni kon. Nait Ekapolon Akuj, epite ngolo ajokis keng ka Akisyon! Ka eroko tari ayong nyeinakina akirot ngina ka akilip anguna keng, adauna sek. Kingolik? Abu ca kiitan ibore ngin ngini ka Akuj, atapet ngin ngina itegelikina, akitiyakin.

Atamit ayong akitiya nu. Ee. Kerereorit ayong kidiama, engolik ekile ngol tokona. Ejok, nyayeni ayong erae kipedorete iyes akitiyakin ngun nakolongit na, kori mam.

6 Kaama anakwap angina eboiyo ayong, esabit lo. Amina ayong ngikonei kang kaama. Alunyar ngarwa ngadi bon eroko ngikokwasinei ngulu apolok lu, ingolik iyong. Ka abu ayong lore, alosit ama ka kaapei ka ngikaitotoi lu akiwaar nginyurio. Ka ekal lo, ngikalia, ka akilo, ngulu eboiyoto ayong kaama, erae kire ngitunga ngulu minan. Ka ekile, lokaato ngolo akire, ngikaitotoi; eraakasi ikec.

Ka epei anenikec erae ngolo emina akirika ngitiang angingokwo. Ka eyakatar inges akai ngina ileleba ikes. Ka abu ayong engolik iingok ngini cici ngini ebusan kaama, iingok ngini cici, arae inges anyarit ayong, "Erae apolou anus ngina eengok ka awoyau ngina angingokwo angiarei," iyeni iyong, ngolo akeri kirimite akai. Ka atamit ayong, "Ayong, nyepedori monokona Joe aminakin ibore ngini ikoni ngini - a!"

7 Ka, anerae, lokinga Arizona, pa apedori akisitiya inges. Kepedorit inges alomar lodapal, ka erauni ngin asalunet keng. Nyisitiyaete ikes ngingokwo kaama, anatiaket ka akwap. Anerae, ikes, ejok, pa apedorete ikes akisitiya ikec. Kepedorete ikes...dang, alilimu kori amwanis ngina ka akwap, eyakae ka akwap eyai edapal, ka apedorio akiyar ikec." Ka anen, kire, eengok alokinga kaama, epeot, kori icebore eyari inges , acepaki, kediopite, erae kepedori inges alomar kinga.

Angun abu ekile lo tema neni kang, "Ipedori iyong ayakauror inges." Nait pa apedori ayong ayaar inges. Abu etalaka ngun. Obu ariamun, arae epei alotooma ngingokwo keng ngulu amina inges.

8 Ka ariamu ekile lo aberu ngina cici ngina minat ka ngidwe ngulu cicik. Ka akolongit ngina alunyar, abu inges togeik abongun kaku akemotoka, ka ayakatar inges amotoka n angina ngorot. Ka iingok ngini cici ngin ayapikinit awoyau ngin, ingok ca ngini cici. Ka abu tonged neni keng. Amotoka ngina cici ngin elosi niingok nicici, alokaku keng kaama, ka kiledak inges kwap, neni aremioto ngatabab nguna ke erot akoi keng ngina cici kaama, iyeni iyong. Ka aberu ngina cici, ka akilo angedia iingok neni ke edakitar angingokwo...Anerae, kitojotoorit edakitar inges, ka toar inges. Kingolik?

Ayai ecekile ngolo cici kaapei ka ayong. Ka nginapei anyounio inges kaama, tema, "Kerae torae ngin iingok kang, kagumit ayong inges." Tema, "Daadang ngun. Kimyek inges toriam ngican alopite angol?"

Abu ayong otema, "Kire nyikigum inges." abu ayong otema, "Edareutu mono iwadio."

Abu toriamu erot anguna adaadang, ka toloto akilipakin inges. Abu iingok ngini cici ekewapak ayong abarasan. Ka inges, ee, inges...Kingolik? "Ngiboro daadang ngulu iitanit iyong, ngini ilipia iyong, tonup ebe iriamuni iyong ikec; iyakaunor iyong ikec, ikiinakinio iyong." "Ngiboro daadang." Erae ngol Ekapolonyok Akuj, nyerae - a? Erae inges ngolo ajokon ka eumokina. Ka kire jik ikimina iwon Inges, ataparacu na; ka ikiitanit inges, ka toyenetei...

9 Kingolik, akolongit ngina aibien, ngikeitak ngulu mojong, toto ka papa aepei angolo ajokon nooi alotooma atukot angikanupak. Ka erae toto, okoe, acepaki eyapikinit amiat, ka papa, dang. Alotooma ngikaru ngitomon angiarei nyerotokino ekile lo; alokaku keng, eperi ca ecorot. Kori, pa apedori akiper allowae keng, kori mam. Abu toper kaama ngikaru ngitomon angiarei. Ngikaru ngulu ka amojongu. Ka eyapikinit tokona toto ngikaru keng, acepaki eyapikinit amiat, ka ibore ngini mojong ngina angican ayapikinit ngatameta amunaar. Etami inges atemar aya itunganan nguna daadang eyakatar inges.

Ka abu ayong engoliya...alomesa, neni kosi daadang, ngisorok ka ngulu mojongi, iboiyete kaama. Ka abu ayong otema, "Ai ikilosu iwon? Nyo ikiyai iwon?" ka apese ngina eboiyoto ayong kaapei, arae ngin toto keng ka papa. Ka abu ayong otema, "Ingaleu iyong alopite angol, dang. Kire jik, nginidonupei aneniyok." Kingolik?

10 Totamuatam angun, adiourien, eoko iwon nyegeikina akimor yok. Neni ikilosu iwon ama. Nyo imariae iyong? Anguna iyong toyaria. Anu iyaria iyong? Ikotere iyong totwania. Nyerauni mono kona abangaanut ngina apolon erae pakikicam iwon ainakinnet ngina ka Akuj anguna ka Akiyar angina ruba - a? Anu ikitamakini iwon? Nyo mono kona eyai natameta yok, nyo mono kona iriyari ngayokotameta aneni...neni aidiobore? Kerae bo toyakatar iyong ngadolai ngamillionin amiat, ka torae akwap ngina a India nginakon, kori adiokwap daadang, kori akwap, kori, nguna alalak nguna ikamunito ngun, akwap daadang?

Ikiyari iwon aoyau ngina epol, iitana iyong abunere nen dang. Kingolik? Ka anarubakinit, akolongit ka akolongit, nginapaki idongaata ngikusitai, ilosi iyong idiiriarit nakiro ngun. Kingolik? Iyong, emamukaun

akiloun angunakon. Iyai iyong lowae ngolo nyilounitere, ka, iyong, iitana iyong nyilou. Nait kiitunite akiikinet, ebe, "Inges ngini itwaniari akiyar keng anguna kang eriamuni akiyar." Tokona, nyo mono kona erauni ebari ngolo apolon ariamun ka akilo Akiyar, tai kiriamunit iyong akwap daadang araun nginakon? Nait, anikiriamu iyong akiyar, iriamu iyong ibore ngini apolon ngini abeit toriamunae. Acamit ayong...

11 Abu engoliya lowae ngolo alokedyeny ka engolik nabo, tokona sek, aceinakinet ngina ka ajokis a Ekapolon. Alunyar ngisabito ngidi, aponi okonyarai ayong ka asim. Ka epei ngolominat alotooma ekanisa lo, kori akuwan na...nyacamit ayong anyarare nu nooi ikwa ekanisa. Acamit ayong anyarare nu, ebe...

Ikwa erworor ayong lotunga, apotu ikes temasi, "Ejok, ali kanisa iyai iyong?"

Abu ayong otema, "Nyayai ayong..."

"Alidin iyai iyong?"

Abu ayong otema, "Emam."

Temari inges, "Kire, aibonait iyai iyong?"

Abu ayong otema, "Apukan."

Apukan! "ka anguna a Epeikuwam ikibatisaun iwon tooma napukan." Anguna a epeikuwam, daadang, tooma napukan na! Abala Yesu, "Kilipa, 'Apukan bu. Acamit kon kitiyae anakwap, ikwapei Anakuj'" Tokona, abu inges apei kolongit towo alomoru angolo ka akilocokino, abu inges tema, "Kire akabala ayong iyees, ebe ngice ngulu ewaasi ane, nyiirete atwanare, paka ngina eyanyuniata ikes apukan ebuni alotoma napedor." Adwaritae, ikwanginapei ikiyakar iwon ikitori nen, emoru ngolo a akilocokinio. Ka ebala Ebaibul ebe, "Eyai apukan ngina Anakuj kaapei ka iyees." Angun, apukan inges ngitunga ngulu elimorito ebe nyerae ne erekec. Nyerae ne ekosire. Ikiwarit isua nguna ka abunere a Ekabaka, apetakin Apukan.

12 Aponi okonyarae ayong nakiro nguna pa etemokino ayong, nguna alokaato angolo mojong angolo erae papa aneni kang. Ka inges...pa ayeni ayong inges aoyau ngina apolon, nait atamunit ayong akolongit ngina ayaaria ayong inges lobatisimu angakipi. Ka elomarete ngikaru keng ngatomonikanikomwon ka ipei. Ka abu aberu keng ngina minat okonyara ayong, arae inges adakitar, ka abut ema, "Eyakatar inges edeke ngolo ke etau." Meere ngun bon, ayakatar inges...okoe, anyarit ayong... nyapedori ayong alimun ekiro. Edeke ngolo ke etau. [Abala nakaato, "Edeke ngolo ke etau." - Ed.] Edeke ngolo ke etau. Alakara. Edeke ngolo ke etau. Amamukatari edakitar akigeno adio, mam jik, ka alosi ekile atwanare, ka abu inges okonyara ayong.

13 Ka abu ayong oloma namotoka kang ngina cici ngina ngorot, ka omek erot ngolo ka Ohio, alotooma apedor kang daadang, ka pa ayeni ebe, apei angawilia amotoka alosi alacar, tolacari ataya anenikeng. Ka anen, abu ayong olomu, olomu kinga aneni emaseta ngamotokai akimyet, ayapikinit ngisae nikan, akabulit ayong angunakeng. Ka ayeni ayong, erae keruco kinaren, ka tongel Ekapolon, kaninyo, tokona koriekaku, iitana iwon aesikin nginice.

Nait, emam nyelosete ngun akiwan auruporio, tokona. Kingolik? Emam. Epote ikes ekingaren, anen. Elakara ikes, ngulu aloto kingaren. Epote ikes ekingaren. Kingolik? Kingolik? "Iwon ngulu ikiyari ka ikidongi, nabunere ngina a Ekapolon, nyisipiyorete kori nyiretakinete ngulu ejoteete. Eruuni arupepe ngina ka Akuj; ngulu atwakito alotooma Kristo eyarunete ekingaren. Anen ngina eyanyuniata ngakonyenyok ngulu minan yok, anen ikilocokinio iwon, atipei, anakirwapakinet akongu, ka kaapei ka ikes ikiriamar iwon ka ikek kaapei." Kingolik? Ikek ngulu elosete ekingaren elakara adepar ngulu eyarete.

14 Ngolopite alomaria ayong aneni emaseta ngamotokai akimiet, ngisae ngikan, temari Ekuwam Ngolo Akwangan neni kang, "nyiomowom anguna keng. Imalae iyong inges, alorot nabo, ka ebuni inges lokelesia," ekile ngolo angikaru angatomonikanikomwon ka epei, iridi natwanare.

Ngina eriamakinotor ayong ka naberu keng ka nguluminan keng alodakitar angolo a Lima, apotu ikes okolimokis ayong eyakae keng. Abu ayong oloma tooma, engolik inges alotooma kaama. Abu inges tema, "Nait erae inges ibore ngini itegelikina." Tema, "Abu inges togeik atamakin ejok ngisae ngikan." Ejok, ka... Etoodik Ekapolon nguna alalak lotunga, ayenete ikes atemar pa abu ayong olimunite ngun. Anerae, apotu ikes okolimokinito ayong ekingaren, "Abu inges togeik atamakin ejok." Ayenete ikes atemar alimokini ayong ikes nguna akire.

Angun, esabit ngolo alunyar, ikwapei alosio ayong tooma Blue Boar Cafeteria ngina eyai Louisville, neni atamia ayong atemar ngatomonikanikauni alotooma amiat ecunakin naparan alosabit, akimuj, ngae abu ayong engolik ebunit alorot? Akalimokini ayong iyong, abu etau kang tomaranik ngina engolikinia ayong lokaato Dauch ebunit alorot, kire nguna abu inges okolimok ayong. Abu ayong emala inges, alorot.

15 Anen abonguni nait ayong ne nakwaare losabit anguna alimonokin nguna etapito Akimorikina, ==Akimorikin nguna ayanyunet angina ka apaki. Angun...Ka ngun apotu yaut ngun itiyakin, nguna abu

inges tolimu. Ka eyai inges ne tooma lokelesiya lolo, eyai inges nenipeine ka iwon, ikwa eropit ngolo ka akisyon ka Akuj. Ngina emalaa ayong inges aloema, eema ngolo ayai inges itamasio ekuwuam, abu ayong otema, "Lokaato Dauch, ingaleuni iyong. Ekengolikini ayong iyong nabo alokelesiya. Ngun ALIMU EKAPOLON." Kingolik? Eyai ne lokelesiya, eyai nenipeine, Lokaato Dauch.

16 Erae pakadiakarit ayong, eketiyan ngolo alimit ayong, ngapakio nguna alunyar, abu Ekuwuam Ngolo Akwangan tolom tooma ka topuko ngiboro lu daadang; abu ayong olimok inges epite abu kitiyakinor, ka olimok inges nguna abu inges kitiya; epite ngolo etiyakinor, epite ngolo elelebikinotor, nguna daadang alosete kingaren, akitodal tari lopite ngolo ke ekal keng, ka ngun daadang. Ka olimok inges ebe, "Adaun." Ka iboi tokona eketiyan anepei ane, anakan angina aloteten. Ikiari mono kona iyong akonikani - a, eketataman? Eye inges ka naberu keng, kire, tokona.

Iboi Lokaato Dauch ane, kaama. Okoe, ayong!

Nyeumokina inges - a? "Ngiboro ngul ngulu arae, ngulu erae, ka ngulu epote akitiyakin." ngisuudai Ipei, ngiarei, ngiuni. "Ngiboro ngulu arae, nguna itiyae iyong; ngiboro ngulu tokona ngulu elosete kingaren; ka ngiboro ngulu elosete akitiyakin." Ka ngapakio daadang, kire, kire jik alotooma Akiro. Erae ngol bon Akuj epedori akitiyakin ngun. Okoe! Nyikilakara iwon nooi anguna angakiro anu - a? ["Amen."]

17 Tokona, apeleikinet ngina ayaaria ayong acepaki ngina edit, eitana Billy tolot towom naberu keng ka ikoku. Ka abu tema, "Papa, nyigeik alimonokin paka ngina abongunio ayong." Angun, atami ayong ebe abongu inges tokona. Ka atamit ayong ayakauor esaaa ngolo alalan, acepaki. Ka ekatakinit ayong aiun iyes alosae angiowon angulu ke eupanu angulu abu ayong ekewakinite ites ane, ka etarau ngadakikae ngatonomiuni angakan, ngatonomiomwon, kingolik iyong, ka ekatakinite alosit kingaren.

Tokona, aponi ekeciki ayong apeipaki alo Chicago. Abu ayong etodol ngadakikae ngatonomiuni, kori icebore, ngadakikae ngatonomiuni angakan. Ka akuwar ngina bien esabit arae ngadakikae ngatonomiomwon angakan. Abu Billy tema, "Kire jik Papa ikatakinit iyong ajokun. Eketuror ayong iyong, anguna angun."

Ejok, acepaki, anguna ka akitarau inges esibit akitatam ngina ke esabit, nyalosi ayong akisiriya iyes nooi. Ido toloto nait kinga toyakaunotor akimuj kus ngina ka apaaran, ka kilipa, ka tobongut takaye anguna ka akimor angina ka akitangale. Ikilosi iwon akiwaakin ederes ngolo ka akilip nakolongit na ka kilipakinae ngikadiakak.

18 Tokona, erae kiyeni iyong ngitunga, aiwace, ngulu ediakasi ka kiitanito akilipakino, yau ikes laalo nakolongit na. Kingolik? Erae kipedori iyong ayaun ikes, aediopite, yau ikes laalo. Kingolik? Nguna elosikinitoe ngun, erae, yautu ikes laalo nakolongit na. Eriamunos iwon daadang. Epite ngol...Etwono akiram ngasimio, alosit nakibois paka nakibois; anen toesik nait iyong icetunganan, ka eyai epupune ngolo atwonon. Nait anikapedo ayong acunakin ikes daadang nakibois apei, elipakini nait ayong ikes. Tokona, erae kipedorete...Erae kiitanito ngitunga kilipakinae, ikes...ibala iyong, "Epedorete ikes - a?" Okoe, kire. Ilipakinio ikes. Yautu ikes tooma. Erae kerae acamit ka Akuj, ikiyakaun isua ama, kilipakinae ngitunga daadang. Anerae, apupi ayong ebe akiriaret ngina angauni ageiki alosit, kingolik iyong, aneni kang. Ka acamit ayong akilipakin ngitunga daadang.

19 Tokona ongaasi, ataparacu na akigiret ngina sek ngorot ngina ikiyenikinit iwon ngina aburuburakini ayong alemun akuwar ngina aibien, elura ajotoor, ka egirak ngakigireta ngadi nguna alosio. Ka eyatak akilelebet adio. Ayakatar ayong lokaato ece, ngolo apeirwaat, abu kisitiya akigiret na. Ka atami ayong... abu ayong egirak kwap. Atami ayong, "Ejok, anupit ayong ebe egirakini ayong inges kwap, 'anerae acepaki ebuni ejok."

Ngapakio nguna alalak itiyao iwon ngun. Aripunit ayong, iyes ngulu alalak ane, iyakatar akaritas. Ka epedori eketiyan alimun idiobore, ka anen igirakini iyong ngun, ikitapi iyong icebore alotooma kon. Ka nait anikitiyae Ekuwuam Ngolo Akwangan ngun, anen igeikini nait iyong akiduk anakiroit anginapei angin, Eemut ngolo a Ekapolon. Ka erae ngun daadang kire. Aripu ayong alotooma ngikokwasinei, neni daadang ilosi iyong, igiranakinite ngitunga nguna angikalimonokinak. Erae ngun daadang kire. Ikiyai iwon ne, nguna ikiyakar iwon ne ikec ngun, erae akikatakin akingaranakin make alorotin alu.

20 Ka tokona ongaasi Apukokinio, Ekek 3, ananyameta anguna a ekanisa, abongokin atur ngina a ekanisa. Nait tokona ikirae iwon...iwon...kaama. Ee. Kapedorit ayong ayaar na erae apei kigiret, ka anguna a Ekuwuam angolo Akwangan, olimonok ngikaru amiat toroko nyelemuna nguna eyakasi tooma keng. Anerae, alotooma apeikigiret na, ikwapei alotooma ngakigireta ngunace daadang nguna a Ebaibul, eenen ikes daadang.

Ka acamit ayong akiwaakin akou ngina Akiro, ataparacu na, anguna anu: *Alipite Elounia Ayong?* Tokona, aseuni ayong nu anerae atami ayong ebe erae na akepaki ngina ebeitor iwon nyikicamak Ekuwuam Ngolo Akisikwaruno etwani. Iitana iwon edongo tooma nakisikwaruno, edongo jik isikwarunitae, anginakolongit. Abala Paulo ebe arae inges "atwanare anginakolongit, ikotere Kristo eyari." Ka iitana jik

iwon nyimiekin akisikwaruno ngin etwani, alotooma iwon.

Tokona, Apukokinio ekek ngolo 3, a ageunn kan engaet ngolo 21, osiomutu nu.

*Inges ngini ilouni acamakini ayong inges akiboikin ka ayong tooma lokicolong kang, ikwapei abunio ayong dang elounia, ka eboi kaapei ka Papa kang alotooma ekicolong keng.*

*Inges ngini eyakatar akit, kiira nguna irworo Ekuwuam lokanisae.*

21 Ibu iyong toripu epite ngolo ibakitotor ngun - a? Kingolok? "Iboikin ka Ayong tooma lokicolong Kang," meere "lokicolong kang." "Tooma lokicolong Kang," erae ngin alotooma apukan keng. Kingolik? Ka kaama, ikwapei eraakar Kristo Ekepukan, ekepukan ngolo ka ekicolong anapaki ana, ngolo ka apukan angina ileleba angolo la Akuj, angun eyakaun ekanisa kaapei ka inges, eyakaun Ateran kaapei inges, tooma lokicolong keng, alotooma apukan daadang. Kingolik? Meere "kidiama lokicolong Kang," nait "tooma lokicolong Kang," kingolik, neni edoli apukan keng, ka edoli apukan keng neni epederete ngikukorio keng akidol. Ka erae ameun alokaru ka ngikaru akitodol ngikaru ka ngikaru. Totamuuatam angun!

22 Tokona, ikwapei ikisiomia nu, alosikinet kang anguna anu meere abunere laalo akimor ka ngitunga. Tari, kamina ayong akitiya ngun. Nait erae kayakatar ayong abaat akitiya ngun, kabu ayong lore kon, ekemala iyong ka erworo ka iyong, ka eboikin, emuja kaapei ka iyong; ka eboikin, lotolim ngolo ke ekitoe, erworo ka omora adiopaki.

Nait ngina ikiponia iwon ne, ikiyai iwon anguna ka alosikinet apei bon. Erae na akai ngina itetenere. Erae ne Ekicolong ngolo ka apukan. Erae lo ekicolong ngolo ka Akuj, ka elosi etube alokai ka Akuj. Ka ne inges ikibuni iwon kaapei, ocunakinos alotooma amina, make, ikwapei epedoritotor ngikristo bon aminakin. Nait, alotooma ane, ikiyai iwon narikio ngina a Ekuwuam a Ngolo Akwangan. Eyai Ekuwuam Ngolo Akwangan kiding yok. Ka ikiyai iwon araun...akinup alokiding yok, akingolikin ngakiboisyo yok nguna euruwaka, ngayokodiakanareta, ka alipite ikikamunia iwon aneni ebeit iwon ayakaun, akitodol neni iitana iwon ayakaun tokona; neni ikiyae iwon, ka neni ikitamit iwon ayakaun. Ka nguna ikisisae iwon ngun. Esiomete Ngiketiyak ngakiboisio ngun, anguna angikecetunga.

23 Tokona, adiourien, atami ayong ebe ekanisa iitana adokar nadoket ngina iyatakina anapaki ana. Nyayeunit ayong akitiya nu ataparacu na, nguna ka akitodiun ngiboro lu. Nait atami ayong, adiourien, kecarnit Ekapolon, eroko iwon nyelimonokina nguna Angarupepei angun, acarnit ayong ayaun ekanisa nibore ngini iitana iyey ayenut, anupit ayong, tokona.

24 Ka tokona ikirworo iwon nguna etapito nu, "Akiloun." Akirot akiloun, anerae, iyeni iyong apolou keng. Iitana iyong toyakatar ibore ngini ebeit iyong akiloun. Ka atur ngina ke ekanisa ngina erworo Ekuwuam Ngolo Akwangan, Atur ngina a Ekanisa a Laodokea, ikwapei aroko iwon ikitatami ngunakeng, eitanit akiretakiniet. Eitanit Laodikeya akiretakinio, anerae anguna agelaanut keng aneni a Kristo. Abu inges togolo Kristo kinga anatur keng. Ka ayai Kristo kinga, ikatakinit abongor tooma. Erae ngin amina. Kirakin agolor inges alokai Keng, ekatakinit abongor tooma, ka tema, "Inges ngini engaari ekek, abuni ayong tooma keng." Kingolik? Ekanisa, bon, anakileleba keng, abu togolo inges kinga.

Nait tokona toripu. Akenyarao ane nyerae neni bon a Ekanisa. "Inges ngini ilouni." Kingolik? Meere ekanisa; acepaki erauni ngin aberu, kingolik, akuwan ngina a Ekanisa. Nait erae "Inges ngini ilouni," itunganan ngini ilouni tokona.

25 Ka ayakatar Laodikeya Inges elomuni tooma keng. Tokona ikite iwon, anen, oyenete ebe erae na Atur ngina a Laodikeya, ka oyenete ebe iitanit atur na akiretakiniet ngina ekwana aneni ka Akuj. Iitanit akiretakiniet ngina ekwana. Ka ngina erauniata ngipadera yok ngulu enonok ka ngulu ededeng, ikwa papa ece ngolo emojongit neni angipapae keng, nguna daadang itiyaete ikes erae nguna edolito. Ka erae ikes...

Ka irworitae nguna alalak ebe, erae Akuj Akuj ngolo ajokan, paka ngina etarauniata ikes Akuj papa ngolo apolon ngolo adedengan. Kingolik iyong? Nait nyededeng inges. Erae inges Papa, ka Papa ngolo ka Akiyookino, ngolo ka akitetenio. Ka amina jwi jwi erae ngina iteteni. Kingolik? Iteteni amina. Nyimitak epite ngolo ikiwania erono, idongi inges iteteni.

Toto ngina akire iteteni ikekoku. Papa ngolo akire iteteni. Kingolik? Erae ca kinonokiar ka todedeng, ka tocamak inges...

26 Ayai ayong anakolongit angina aibien atubor alokai angina edukitoe angakito kori ngina enyaritai nginakonginait, alosit neni ilosere. Abu ayong oloma kai ngin. Nait kinga akai ngin atakani ejok, torae ngina abutur. Nait ngina alomaria ayong tooma keng, apotu ngikomion lucicik toraraun alokidiana. Arae ngikomion ngulu abosito ka kipirito. Abu ayong otema, "Epite ngolo elosetyo ngikristo araun inges ngol." Atwaka ikek ekawoyan alotooma ngasecisya ka ngabucanareta akitodol ngina eperiata. Iyatasi ikes apotis. Nyeyenete apolou ngini ka akiloun. Abu ayong ogeik atamatam anguna ka akigiret ana ido otema akiloun inges iricakini akiyar alotooma kon. Ngina arotokinio akiyar alokomion angul inges abunio ikek kipirya. Kingolik? Ka apotu tomunaar adepar ngina araakar inges ngateni nguna ayakatar ngakipi.

27 Ka anen, kaama, iitani ekristoit, iitani inges torae ekristoit, kimyek Akiyar ka Akuj tolot aneni keng, ka nguna itiyae inges, alelyan ngina ka akijaanakin Kristo; ka, akiboi alokanisa neni itiyatar ngun, ebosi inges ngarwatin ngaarei, kire, toyar kire ejok.

Angun, erae kikikatakinit iwon akiwap eemut ngolo ka apaki, kori atiaketait ngina ke eemut alo, iitana iwon oyara jik alotooma Akiyar a Kristo. Kingolik? Anerae, erae pakitiya, irimirimokini iyong, ka toyenu ebe ngiboro lu ngulu ebeit iyong akitiya, ka nyitiya, ebalu Ebaibul, "Inges ngini eyeni akitiya nguna ajokak, ka nyitiya ikes, neni keng erae asecit." Angun irauni iyong ngolo ikikerepikinit, ngolo ibosit, ngina itiakaror iyong anakiyar angina ka Akuj. Angun, toji kaapei ka ngulu daadang eyakasi toomakon, akiboi alotooma akiyar ngina a Kristo, ikotere iyong ipedori akira ngaraito.

28 Ikite iwon atur na ngina ikiyaria iwon alotooma. Erae apei alotooma ngaturio nguna ngorok. Atur na ngina a Laodikeya erae ngina emojongit nooi alotooma ngaturio daadang nguna ke ekanisa, anerae erae angetakinnet ngina ka apaki ka akimorikin ngina angikaru ka ngikaru. Ka, anen, erae atur ngina asecan nooi. Eyai asecit naetakina tooma atur na adepar lopite ngolokolong ayakar. Ka ngapedorosyo nguna a Satan erae nguna ilerito nooi akitiji adepar lopite ngolo ayakar anaturio angunace. Kingolik?

Ane, alokaku kaama anaturio anguna esiaunak, apedori Ekristoit, anguna ka alimorit keng araakau ekanisa...anguna ka araakau ngini akristo, apedorio atubor akou anguna angun. Apedorio akiyar, ka tolemarae anakiyayalolong keng, ka tolot akisiriam Akuj, atipei.

Nait tokona alomu emoit tooma, alokiro angolo ke ekanisa, ka emodiana nooi. Erae na atur ngina ka amodianut nooi. Ngina abaakar Kristo angun, "Eyapikinosi nooi ngikuwuamin ngiarei alorwa angulu esidiok paka tari ngina emodikinia nguluseuna erae kepor." Kingolik? Kingolik? Kingolik? Totamuu, abu Kristo kirwor anguna angitunga anguluseuna anguna akolongit angina esidion. Kingolik? "Emodikini tari nguluseuna erae kepedor." Eyapikina nooi! Angun eyarete ngitunga, epedorete akiyar ngina asekan, ngina akwangan; nyesecaka, nyelomaka, ka nyemataka, ka nyemodiaka, nyeboliasi ngaboliaso nguna angisilinga. Epedorete ikes akiyar edeparito ngun, toroko pa erukito ka inges.

29 Erae na atur ngina ka akiyar, akiyar bon ngina a Kristo, neni, ekitoe ngolo ka Akekuwan, nyo ayai tooma keng.

Ekingaren, alotooma akitojokio, anakipi anguna ke ebatisimu. Ngina angaarei, alotooma akidouno ngina kitete, ngina a Wesley, akikwanguno, ngina itesegi. Ka ngina angauni, alotooma akibatisao ngina ke ekuwuam angolo akwangan, akiwaakin eborosit ngol ngolo itwokwangunitae tooma lotic. Kingolik? Akivot akitokwangun atemar, erae Akivot ngina angagirik ngina erae apolou keng "Itesegunitae ka epakaritae anguna ke etic," epakaritae nawae anguna ke etic. Tokona erae ekuwuam ngolo akwangan iwaanakini lotic. Kingolik?

30 Ka iwon daadang ikiripuni, "Ngina erotokinio ekuwuam ngolo aronon alotooma itunganan, erotokini anakiboisio anguna ka aonite." Nguna etiya ekanisa ikes ngun, Baptists, Methodists, ikes ngulu anupito akitokwanguno. "anen," abala Yesu, "Ekuwuam ngolo aronon ngolo alomari kinga, ebonguni tooma lokanisa lo nabo ka toriamu akai isubusitae, epyatae toseg, eyari akiyar ngina edolit, akiyar ngina asekan." Iyookino daadang. "Nait anen erae pa kileleba akai ngin, pa keyai ibore tooma, anen elomuni inges erukito ka ngipian ngikanikaarei ngulu ededeng adepar inges, ka angetakinnet ngina ka akibois angin erono ngarwatin ngakanikaarei adepar loyaka ngolo esiaunan." Kejoikinit ikes akiboi erae ngulu a Lutheran, ka akilo akijaun akica ido kisipiyor akiwap. Ikokinete ngulu a Pentekoste dang nen, kingolik, iyeni iyong nguna alosikinit ayong, isibusitae akai.

31 Ikwapei erworor ayong ka icetunganan, nginacekuwar, abu ayong otema, "Ecoitoko ikes nooi, tari ngulu alalak ngulu ka atukot angina angikakwang, meere anyarare Ekuwuam Ngolo Akwangan, 'Ekuwuam Ngolo Akwangan,' 'anerae eyanakinosi ikes ka ngulu apentekoste ngina itiyaata ikes ngun. Ebasi ikes, 'Ekuwuam Ngolo Akwangan,' kingolik. Nyibaasi, 'Ekuwuam Ngolo Akwangan.' anerae ngulu a pentekoste, ngitunganngulu yenen, elimito lopite ngolo ebaakar Ebaibul, "Ekuwuam Ngolo Akwangan." ngolo, Ekuwuam Ngolo Akwangan ka Ekuwuam Ngolo Akwangan erae ipeibore. Nait echoito ikes nguna ikamunito ngun. Nyecamito ikes toyenunae ikes kaapei ka ngitunga ngulu irworosi ngangajepa; ka erae ngol Ekuwuam Ngolo Akwangan, elope. Kingolik?

Anu anen apotu kitiyakin? Ngina abunio emoit ngolo alomari nakitokwanguno, ngolo aponi kilotarae, abu tobongu ka toriamu akai pa ileleba Ekuwuam Ngolo Akwangan, tokona apukan a ekanisa emorikin kaapei ka atukot angikanisae, kaapei ka atukot ngina apolon ngina ka angikanisae anakwap. Ka erae tokona apukan erucokinit inges kaapei Katolika ngolo a Roma ka ngulu daadang, ka tokona erono ngarwatin ngakanikaarei adepar lopite ngolo alomunia inges aneni a Lutha. Neni eyaya itunganan inges nen.

32 Kingolik atur ngina a Laodikeya ngina ke ekanisa ngina erikakinia ariamun Ekuwuam Ngolo Akwangan, ka toyei tooma keng ayenut ka Ekuwuam ngolo ka Akuj kaapei ka inges, ido ngiticisyo ngulu ka Akuj tongeroi anguna keng, ka tonyarai inges "Etic ngolo aronon." Anen anibp nait ngun? Neni egoloritere

Kristo alokanisa keng inges nen. Kingolik? Inges...pa abu kitoodiu inges alokanisa paka akitodol Laodikeya; ka ani edoli inges Laodikeya, agolor inges alokanisa keng, ikatakinit abongor tooma.

Tokona, kingolik, pa abu akitojokio kitoloma Inges tooma. Abu akitokwanguno kitesegu akibois anguna keng. Nait ngina ebunio Ekuwuam Ngolo Akwangan, abu kiwaak Inges tooma lotunga. Ka tokona angero ikes Inges, ngina ageikinia inges akitodiun, ebe Inges ngolopei ngol bien, nakolongit na, ka ngikaru ka ngikaru. Apotu ikes tongero Inges anerae apotu ikes toraut edin, ka Ekuwuam Ngolo a Ekapolon nyecamanara ka ekecedin. Imisiut iyes tokona - a? Ebe, apotu ikes togolosi inges kinga - a. "Nyikicamit isua idiobore akitiya alotooma akiruja ngatameta. Erae ngina a satan. Erae nguna ka akidwar ngatameta. Kori..."

Nyemisiikinito ikec. "eyakatar ngakonyen nait nyingolikinete, ayakatar ngaki nait nyiirarete." Kingolik? Akuj bon engaari ngakonyen ikwapei ecamitor. "Itininiki Inges ngulu itininiki, einakini akiyar neni angulu ecamit inges ainakin." Nguna ebala akigiret ikec ngun.

33 Tokona, ikite iwon ngisae ngulu ikiyai iwon tooma, anadoketait ana, ka ikite iwon epite ngolo keyakar inges. Ka iretakinit Akuj atur ngina agolori inges kinga. Nait, alotooma ngun daadang, ibu iyong toripu - a, "Inges ngini ilouni"? tari alotooma akwap, atur ngina aronon ngina ke ekanisa, "Inges ngini ilouni."

Ikiriamuni iwon ane ebe jwi jwi ayakatar Akuj ngikelounak. Ayakatar Inges ngikelounak alotooma adiotur daadang. Jwi jwi ayakatar, anginapaki, alotooma adiotur daadang ngina ayai nakwap, ayakatar Akuj itunganan ngini idokokini inges ngakekan, ikwa esuuda alotooma akwap. Pa ayai Inges tomamukatar esuuda, tari kerae ngacepakio arai ipei bon. Nait kilouniteca idiotunganan, tokona, ikwa ngikakwang ngulu akolong.

34 Ka ekile ngolo ajokon, ngolo aason, abala, kelunyar ngakipuceta ngakanikaarei, abu inges tema, "Lokaato Branham, ikwapei irakar iyong ekedikwaan, ngolo isikwaani, ka akilo," tema, "Epite ngolo ilosyo iyong alotooma akwap akiwaakin ekanisa tooma naurupoorio tomam apaki ngina ka akisicianio, alotooma akisikwaan?" Abu inges tema...

Kingolik iyong, erae kerae akisikwaanet, iitana torae...iitana toyai...erae keyae eketepangan akisikwaanet, iitana toyai akisikwaanet anguna aneni ebunitor eketepangan ngolo ka akisikwaanet. Ka ibore daadang ngini alimuni ayong, erae ngini akire, ayakatar akisikwaanet. Eyakatar akisikwaanet. Iyakatar iyong etorube. Ka ebala Ebaibul, "Arae ngiboro ngulu ngorok etorube anguna angiboro angulu kitet angulu eponito."

abu inges tema, "Nait tokona ipotu iyes kimarakis akitutuket ngina ngorot erae etorube. Tokona," abu inges tema, "Anu ilosi iyong akitiya ke ekanisa lo?"

35 Ebunit ekilelo a...ekile ngolo apolon, eketataman ngolo erae ekone kang ngolo ka atorob, ekile ngolo ajokon nooi, ka erae inges lokaato ngolo minat. Nyapedori ayong alimun adiokirot ngina aronon itidingit lokaato. Nyacamit ayong, kedipite adaadang. Ikwapei Ekristoit, nyacamit ayong alimun idiobore ngini aronon etidingit inges. Emam nyecamanara inges ka ayong alotooma Akirot ngin, nait erae inges lokaato kang ngolo epol egelit. Ikimuji isua kaapei. Ka, okoe, erae inges itunganan ngini ajokon. Ejaanari ayong ngabawai keng nguna angiemuto, osiom nguna igiritae tooma. Ka igireene inges tari nguna kang dang, ka ngace dang. Ka emaranak ayong ngakiro nguna alalak alotooma anguna asiomenene ayong anakiro anguna eya nabaruwai keng, eira inges ebala. Erae inges ekile ngolo apolon, nait nyepedori inges acamanar ka ayong. Etalakari ayong ngun, nguna ka erwor keng nguna akire. Tari dang pa kepedori inges, apei alotooma ngakiriamunueta nu, acamuni ayong daadang nguna ilimuni iyong. Eyakatar inges akitoronet keng ailopet, ka ewoi anguna angun. Etalakarit ayong ngun. Ka erae inges ekile ngolo ajokon. Okoe, nyarae ayong eketataman kori ekaason, ka ediopite a daadang, nait ekile lo erae eketataman ka ekaason.

36 Nait nyapedori ayong acamanar ka inges, 'anerae nyete ayong. Nait, emam nyetapit nguna ka akiteyario, etapit nguna ka abunore a Ekapolon. Ite inges atemar iitana ekanisa toloma tooma nakisicianio, anguna ka akitokwanguno. Abu ayong otema Ngaokot nguna a Yesu Kristo apotu kitokwangut Ekanisa. Kingolik? Nyiitanit...

Anupit ayong ebe elomari ekanisa tooma nakisicianio, narwonget ngina ke ekanisa, nait nyelomari Ateran. Ipedori iyong aseun aberu ngina ebeit iyong akitokwangun eroko iyong nyiitara inges - a? Kingolik? Ateran ngina a Yesu Kristo erae ngina elemunitae, ngina eseunitae. Ka erae inges Ateran ngina ka Akuj, Ateran ngina Yesu Kristo.

37 Ka tokona abala inges, "Alipite ilosio iyong akisikwaan ngun, erae keberakin Ateran ngin alosit, erae kelot eroko nyelomara napaki ngina ka akisicianio?" tema, "Ayakatar ayong Akigiret ngina itodiunit ebe eyai ekanisa tooma nakisicianio."

Abu ayong otema, "Tosiomu Akipucet ngina angakanikapei, daadang ngun, eyai inges anen na[aki ngina ka akisicianio. Nait kiwar, eroko ngun, torotokinite Ateran. Kingolik? Eyai inges nasir anapaki angin.

Nyiitani inges acekitokwanguno." Kingolik?

"*Inges ngini akanupi Ayong eyakatar Akiyar ngina ruba, ka nyelomari tooma nakitoronio kori natubokinio, nait alonyar anatwanare alomar nakiyar.*" Abu Kristo inaki akiikinet ebe nyikilosu iwon tari akiwo alotube. Angun abu inges kire analacakina kikama akakibois, paka ngina kire jik ngina araunia ayong ngolo alacakina. Ngina ekesyoniere ayong, ekesyoni ayong. Alipite akalemaria inges ayong alodukan angolo ideniyere ngisilinga, oriamu arisit ngina itemokino, erae...alipite eraunia inges ekalakunan kang, ido okolema ayong alodukan angolo ideniyere ngisilinga, ido kidong ngolo icurutae ebala aroko ayong nginikeng? Ariamu ayong arisit ngina igiritae, amen, kingolik, ngina igiritae angaokot a Yesu Kristo. Kingolik? Tokona, alotooma ngun, eyai neni ikibunit iwon.

abu inges tema, "Tokona, alipite ilosyo iyong ariamun, atiakar Ateran ngina eseunitae ngina irworor iyong, alipite ilosyo iyong akiwaakin tooma nakisikwaanet?"

38 Abu ayong otema, "Kire ejok. Abu ayong otema, "Eyai ne. tokona, alotooma Matayo 27:51." Erae iwon...

Tocamakinae ayong osiomu inges, anen ikiriamuni nait iwon inges ejok. Anen ikiriamuni ebe kisikwanitae kori mam, erae kerae Ateran ngini eseunitae. Matayo 27:51. Iyookino daadang. Osiomunu nu, anakibubukinio a Ekapolonyok.

*Ka, toanyu,abu tocila alokiding akamukoodot ngina a eyekalu, ameun alokidiana akitodol kwap;...*

39 Tokona, arae ngol ekisil. Abu ekisil tongetakin anen. Anerae, eteriboorit akitambara ngikanupak aneni angiboro angulu akwangak angulu ka Akuj. Arae bon Esacaradori ngolo inyonyoitae apedori alomar tooma ama, ka, ebe, apeirwait alotooma ekaru. Kiyiut? Tokona, Akuj, isitiyae akanikeng aelope, toripu, "nginapei alokidiana akitodol kwap," meere alokwap akitodol kidiama. Awoyau keng edolit ngikejen ngatomoniomwon. Toripu, meere nginapei alokwap akitodol kidiama, nait "nginapei alokidiana akitodol kwap," itodiunit ebe arae Akuj etiyae ngun. Abu tocil akitambara ngarwatin ngaarei, tari dang, idiotunganan daadang, ngini daadang ecamit, epedori abunore ka tomora ka Inges akwangis keng. Kingolik? Erae ngun daadang kire.

*...ameun alokidiana akitodol kwap; ka abu akwap tomaranik, ka tobwabwangaar ngatabab;*

*Ka apotu ngalialn tongaaros; ka ngawat nguna alalak nguna angikakwang angulu ajotoete apotu toyarut,*

*Ka tolomut analialn kelunyar ayarun Keng,...Apotu toloto lotaun ngolo akwangan, ka totakanikin neni angulu alalak.*

40 Eyai ngina Eseunitae ngin, Ateran ngin. Meere ekanisa ngolo angyudayan daadang apotu potu anapaki angin. Ikek daadang apotu kitiyaut amuronot ngina ekwaan. Ikek daadang ayakasi kwap ngaokot nguna aimesek. Nait ayai atukot ngina aseunitae; ka atukot ngina aseunitae ngin, nginapei abunio apaki, ngulu anupito tooma keng anakiyookino a daadang. Tokona alosi ayong nakitor ebe Akiloun. Tokona kiric ngun. Ngulu apotu kire kilout lu, kire jik ainakin amuronot ngina apotu ngulu dang inakinito, nait, alotooma akiyookino daadang, apotu kilout ngiboro ngulu ka akwap. Ngina etiyaere akision ngina akire ngina angasecisia anguna kec, ayakasi ikes paradise paka...napaki ngin. Ngina etemokinere apaki ngin, apotu ikes kilout ka eengunito, ajotoete; kingolik, "Ngawat nguna angulu alalak angulu ajoteete alotooma apuwa," kingolik, ngulu ajoteete.

41 Tokona, kerae toyakatere iwon apaki, kikibongo iwon neni a Daniel, ngolo seuna ngolo abu kilounite. Ka abu tema, "Togolokisi Ekitaabo, Daniel, anerae iyenguni iyong alotooma ngunakon nguna alalak. Nait ngina ebunio lokoku a ekabaka, ngolo ewoi anguna angitunga, iwoi iyong anakiro anguna alalak angun." Eyai ne. Daniel, ekadwaran ngolo ka Akuj, abu inges toany angetakinet ngina ka apaki ebunit. Ka abu tema, "Daniel, iwoi iyong anakiro kon anakolongit angin." Ka ayai inges ne, ebunit; meere ngisirael daadang, nait ekabila ngolo Ateran a Israel. Tokona, ngisirael nguliuce daadang nyepote akitodol ayaruno a daadang.

42 Ka tokona, anabongun angina ke Ekapolon Yesu, ngulu kire jik eminasu akebongun, ngulu eyarete anguna keng; ngina etakanunia inges anadis, ekanisa ngolo etwanit alotooma Kristo eyaruni, ka ikek ngulu ilocokinio atipei. Ikes nguluce emam nguna eyenunete nguna etapito ngun. Totamuu, "Abu totakanikin neni angulu ayakasi lotaun." Kingolik? Eyakaun aurupoorio lopite ngol. Ikiyanyun iwon make, ka ikiyanyuni iwon ikek. Nguluce daadang ngulu ka akwap emam nyeyanyunete ikek. Ekoporio ikek anakimunono anapaki angin!

Anen tobongu nait nakwap anguna angikaru aliput ngulu ka asir, anen ngikaru aliput..."Ngikatwak nguluce pa apotu toyara ngikaru aliput."



43 Anen ebuni nait ayarun ngina a daadang, neni, ngisirael daadang...ka dang, kingoliutu laalo, ngikiyakya ngitomon angiarei, ka ngikawoikinitok angatekerin ngitomon angiarei, ikec daadang ewoikinitae. Ka eroko iwon nyedolo nen. Acepaki, erae kerae acamit a Ekapolon, ikidoli iwon nen anakitutuket, epite ngolo ngaratatain anguna a Yasiper, ka ngamoru ngatomon angaarei, ngidorin ngitomon angiarei, ngapetakinata ngatomon angaarei, ngun daadang ewoikinitae. Ane eyakasi ikec lokicolongo ngulu tomon angiarei, ngikiyakya ngulu arae ngimalaikan ngulu angapakio angun, atubokin ngulu apotu tongero eemutukec. Amen. Ebunit esaa ngolo apolon ngol. Ee.

Utukui akolongit, utukui apaki ngina ikiyaria iwon! Epite ngolo iitana iwon aripikin, ekanisa. Tokona ikirworo iwon nguna angiboro alu angulu eponito, angulu eponito. Tonoka, nakolongit na, obongosi kaku oyanyutu, oripikinos make erae kikiyookino iwon alotooma Anupit.

44 Tokona erworo nguna ngikelounak angidi alotooma ngadakikae ngadi, alotooma ngapakio nguna a Noa, nguna esikwaanit Yesu Kristo, nguna ikwaanatar ka akolongit na.

Eitana ayong edongitor ngadakikae ngatomon. Tokona erauni anus ngina ke esaa. Alosi ayong ageiki, ewae epei ngolo ka abaruwa. Ekalami ayong ngidikidio kec, erae kapedori, ka oriamu...

Alotooma apaki a Noa, akisikwaanet ngina ka akolongit ana: abu Yesu Kristo ikidodiarite, ka tema, "Ikwapei ayakar anapak a Noa, ikokinete nenipeinen anabongun angina a Lokoku aitunganan. Anapaki a Noa, ikokinete nenipeinen anabongun a lokoku aitunganan." Toripu, neni ayai akwap ngina ngorot ngin, acepaki ayakasi ngamilionin angitunga, ayakasi ngikelounak ngikanikauni. Ngitunga ngikanikauni apotu kilout. Erae ngun kire, ngikelounak ngulu akire. Ayakasi ngisapa ngiuni ngulu a Noa kaapei ka ngaberu kec, Noa ka naberukeng. Ngikanikauni apotu kilout, ngulu apotu tolomasi nataker anapaki angina abeitor. Alipite aponiata ikes kitiyaata ngun? Apotu ikes topupo Akirot ngina ka Akuj. Pa aponi toriamunae ikec alokinga ekek. aponi toriamunae ikec alotooma ekek.

45 Okoe, ngikonei kang ngulu minan, nyicamakis ekek ngol egolokinio. Abala Yesu, "Ikwapei ayakar anakolongit angin, ikokinete nenipei nen anabongun alokoku aitunganan." (Alakara, lokaato.) "Ikokinete nenipeinen anabongun alokoku aitunganan." Tokona, eyai icetunganan ngini ikamunio alokinga ekek.

Ikec ngulu alalak acepaki ayakatar ngalosikineta nguna ajokak, ka, "Acekolongit, erae kitiyakin ngiboro ngulu ikote ngul, ikilosu iwon tooma kaapei ka lokaato Noa, 'Anerae erae inges itunganan ngini ajokon." Nait, kingolik iyong, abu togolo ngikanikauni bon tooma.

46 Tokona totamuu nooi ebe. Erae kirimirimi iyong, ikipiri iyong, tolom tooma. Kiwonyu, atipei, 'Anerae epedorio agolokin ekek ediosaa daadang.

Ka jwi jwi eyai ataker naiuno ngina ka Akuj. Ayai ataker alorwa angulu a Noa, anguna ka aiunia ngiketunga. Ayai ataker alorwa angulu ke ekisil, ataker ngina ka ayanaanut. Alorwa angulu ke ekisil, apotu ikes kiwapa ataker.

Ka tokona eyai akijokokinio ngina angauni; ikwapei alorwa angulu a Noa, anapaki angina a Noa, ka tokona anapaki ana. Eyai ataker tokona. Nyerae ataker edin, nyerae dang ngiticisyo ngulu ajokak ngulu itiyaete iyes. Erae "anguna a epeikuwuam," Ngiromayon 8:1, "Iwon daadang ikibatisatae tooma apeikuwan, anakwap angina ka apukan angin, epeibatisimu ngolo ke ekuwuam." Nyimitak ejoke, erone, idiobore daadang, iyai tooma napukan ngin anguna ke ebatisimu angolo ke ekuwuam. Kingolik? Epite bon ngolo ilounia iyong ngol. Erae ikec daadang ngulu eyakasi kwap ngina Angaokot anguna ebukoritae erae ngikelounak, 'anerae nyipedori iyong akiloun akiyar kon bon. Erae inges ilouni angunakon. Iengunit iyong.

47 "Alipite nait ayenunia ayong, Lokaato Branham, ebe ayai ayong tooma nen?" Toripik eyakae ngolo ka akiyar angina iyari iyong. Toripikin bon. Kingolik erae keyari alokingakon, inges bon. Kori, iitana iyong akilolitoi ka akiriyandar, kingolik, inges atemar itiyae iyong. Nait nyikatak akitiya. Ikatakinitor iyong - a? Ee. Nyikatak.

Ikwaan ka akiwakin akan ngina aikoku tooma nakan ngina aoyan ngina ke elou, kingolik iyong. Eyakaun inges kidiama, kwap, kidiama, ka icebore daadang. Kingolik? Emam nyepedori inges akitiya. Eyai akanikeng ngina cici kidiama, kwap, diyete. Iitani akanikon ngina etenit.

Okoe, epite ngolo aleliania ayong, apedori ayong ainakin akanikang neni a Papa, otema, "Ekapolon Yesu, nyapedori ayong akitolomar tooma. Kingarakinae ayong. Kitanapae ayong ekoti." Ekataki ayong. Kimyek inges kitiya ngun. Kingolik?

48 Erae kikatak ikoku ngini cici, "Okoe, apedori ayong. Apedori ayong." Ido toyai bo inges kiriamite. Emam nyepedori inges akitiya.

Nyipedori iyong dang, nyapedori ayong dang, nait anica kikidangidangak iwon ido ocamakisi inges kitiya. Tocamak inges, "Ekapolon ayai ayong ne. Kimyekinae ayong orau ekonginait. Akainakini iyong. Kiwaak akanikang nakibois ngina iyookino." Akiloun inges ngin. Erae ngin akiloun.

Ibore ngini ebeit iyong akiloun erae akonikuwan, atametai kon, ibore kon, ka tojalak akonikiyar neni Keng. Ilouni inges angunakon. Eyani inges erot; nyikiyani iwon.

49 Nait anapaki angina a Noa ayakasi ngikelounak ngikanikauni, ka ngulu apotu tolomasi tooma ikes ngul. Aponi toriamunae ikes alotooma.

Kingolekisi tokona ngikonei. Anupit ayong ebe ikamio nu. Ka ani kerae alosinema, kori...tobongokinoe ayong, atep. Ibore daadang ngini itiyae iyong, ngini epupi tokona, kori ngini epupokini kirikakin, adaun esaa nooi, nait iyakatar iyong alosikinet ngina ajokon, nait iitana iyong ikiriamun alotooma. Tokona, nyimaria. "Meere ngini ecamit, kori ngini ekeri, nait Akuj." Tocamak Akuj. Tojalak akiyar kon neni keng ka tolot kingaren, ka anupit angina edolit kimonikina, ebe, "Nguna eik Akuj epedorit inges akitiya." Meere alomar lodin lo, lodin ece, tokeri anguna anu ka ngun ka kwa, kikatakinite nu. Bon tojalak akonikiyar neni ka Akuj, ido tolesete ka Inges, anaiyorit, anakinapakina, ka tomam nyikicanitae. Tolot kingaren ilosete kaapei ka Inges. Erae ngun kire.

Nguna abu ayong olimok lokaatoyok ngolo adeka. Kingolik? "Tojalak akiyar kon neni Keng. Eyai inges ne, Inges ngolo eyeni nguna itiya iyong, ka ngolo acamakini nu itiyakin ka ngolo itiyae lopite lo, ka ngun daadang. Eyani inges daadang nguna ikikamunito iyong, ka tokona aroko inges ikilimokini iyong nguna kitiya. Tokona," abu ayong otema, "Ibore bon ngini ebeit iyong akitiya erae alosit akitiya ngun. Inges atemar, ikimuriakis iyong ngunakolong kon daadang, tolosi toyari akiyar ngina arwanu, alotooma asir ka alokingaren Akuj."

Ngikelounak ngikanikauni.

50 Alotooma ngirwa ngulu ka apaki angina a Daniel, ayakasi ngikelounak ngiomwon ngulu apedorete akiwo akikatakinet ngina ka akim ka engatunyu.

Tokona, iitana iwon dang ikikatakin. Erae ngin akitatamet ngina ajokan anguna alokaato dang kang alokaku kaama. "Inges ngini ebuni neni ka Akuj iitana kikatakinae." Kikatakinae (Ainyo?) ka Akirot. Akikatakinet ngina ka Akuj inges ngin. Inupit iyong inges - a? "Inges ngini ebuni neni ka Akuj iitana kikatakinae." Ibore bon itoodiuni ikoku ngini akire inges ngin, kingolik anen ebe iitana ikikatakin iyong dang. Ka ngina eburnio akikatakinio...Nyipedorit iyong akiloun erae kemam akikatakinet ikiinakinitae iyong. Ka ngina einakinere akikatakinet, erae ayanyun ebe ipedorit iyong akiloun kori mam. Ka abu Yesu tema, "Neni angina ilouni," akikatakinet. Akikatakinet erae ibore ngini apolon ngini ikitakanikinitor iyong. Anupit ayong ebe igiritae tooma nakigiret, Abu petero tema, ebe, "Ngakikatanakineta yok epolok nooi adepar esabu ngolo epol egyelit." Erae apaki ngina ka akikatakinio. Erae esuuda epei ngolo ajokan ebe ikirukit iwon kaapei ka Akuj apaki ngina ikikatakinere iwon. Ngidwe daadang ngulu ka Akuj ikatakinio ka itemio

51 Ka Daniel, ekile, ekadwaran; Shadrak; Meshak; ka Abednego; Daniel arae ekadwaran; ka arae ngol etyae ngolo ke ekanisa anakolongit angin, apeleikinit ayong atemar, Ateran. Aya ngikanisae ngulu alalak, ngulu ayapikit ekimar kec ngamilionin ngaarei. Nait arae ngol etyae ngolo angikelounak. Ka aponi ngikelounak ngul kiwaakinae tooma kanikatakinet. Ka ngina atemariata ikes, "Kiwaak kakukon nguna ebala Akirot, kori anikemam ikimasakin loupe ngolo ka akim," apotu ikes towout idiobore daadang nait meere Akirot.

52 Ka ngina ainakinere Daniel akikatakinet, ngina abeitor inges akiwaakin kakukeng nguna abala Akirot, nguna atapito agwanganakin loyalkalu, ikwapei elipia Solomon, ido eiuni inges ikec aloboro a daadang, apedorit Akuj akiirar ikec erae kingoliyasi ikec neni ewasiya eyakalu ka kilipa, ka tema, "Anikilip itunganan alotooma ngarwa nguna etubunitoe nu, ido toraakatei isua ngulu a Medo-Persian, ngulu nyikilicokini ngikosikisila, imasakinio itunganan nakipany ngina eya ngingatunyo," apotu ikes tolokakis ametegu anguna keng, anupit ayong ebe ayeni ekadwaran ngun, nait apotu ikes tolokakis ametegu anguna keng, abu inges tolot inapakina, aningina adolio apaki ngina kilipet, ayeni inges alore aloyerusalem, atemar ayai amuronot ngina epeyo anamuroet, pa abu Daniel tokurianar anguna angikemimak kec.

Abu inges kikea ngitolimon kidiama, togolok ngidirisae, toriedik angakungin keng, ka kikea ngakanikeng neni ka Akuj ido kilip. Kaninyo? Akiyar kori atwanare, ayakatar inges akiloun. Ka, anguna angun, abu inges toyakaunor akiloun ngina alalan nooi akitodol ngina pa anyameta inges ngingatunyo. Abu inges kilou.

Shadrak, Meshak ka Abednego ayakatar akiloun ngina alalan nooi akitodol ngina pa anomia ikec akim. Iyeni iyong, erae akiloun ibore ngini atwonon akinom, kori akinyam, kori idiobore daadang. Kingolik? Angun, ayakatar ikec.

53 Apedorit ayong alimun icetunganan. Alorwa angulu a Lot, abu Yesu kidodia neni keng, arae ngiuni bon apotu kilout, Lot kaapei ka ngikedwe ngiuni ngulupesur. Mam tari naberu keng nyilouna. Abu inges togeik. Erae inges akisikwaanet. Kerae toyakatare iwon apaki. Adaun tokona ngakadakikae ngatomoniuni. Kingolik? Kingolik? Nguna daadang etiyat inges iyookino, abu inges toesik.

Tokona iitana ayong ainakin iyey nu, adiourien. Iyey dang ngulu alalak iesikis. Iyey ngulu alalak ipotu

toesikis ngiboro lu, ikotere towoeta, kidaut akiwar anakigiret ido toriamut iyookino. Ipotu toanyut apukorio ngina ka Akuj angolo Etiron; meere anguna angadi, anguna alimuni icetunganan ebe arae apukorio. Nait nguna abala Ebalu ebaibul ebe itiyakin, ka ebe itiyae inges ane. Ipotu iyes toanyu ebe arae nguna akire. Angun, ipotu iyes togekis, aesikin Sodoma, aesikin edin, aesikin ngiboro ngulu ikienikinito iyes nakitatam angitunga: ka kiwap Kristo, anguna Aekuwaam Angolo Akwangan epukuunun inges bon anguna ka Akirot ka Akuj angina igirir. Inges atemar, ipotu iyes totinga Ebaibul ka akilo akitatam angitunga. Ipotu iyes togekis akiwapakin.

54 Kire, abu aberu a Lot kitiya ngunapei ngun, iyeni iyong, abu inges togekik alosit kaapei ka Lot, akiwapakin lokile keng, ngikedwe, nguluminan keng, nait amam alotau keng. Aroko inges emina akwap. Erae kire ebe ipedori iyong ageikin akisyakinet ido toroko akwap eyai toomakon. Kingolik? Nyilouna inges. Tari kiyookino inges alorot, abu anangetakinet kimasa inges. Abu inges kingoliya akingoliyaret ngina aburwon, aoyan, ngina esidion. Neni aponere kikamarerer inges nen. Nyingoliya tari kaku. Nyiyakaunor ediokibure. Tolot kingaren. Kiwaak atametait kon kalipario ka tololot kingaren neni a Kristo. Kingolik? Kingolik?

55 Abu inges togekik, erae ekelounan, nait nyiloua inges jik. Okoe, abu inges toesik edin. Kire jik abu toesik. Abu tolongu alosodoma erukito ka Lot. Nait acamit inges abongor kaku ikotere tobanyi ngitim keng. Iyeni iyong nguna alosikinit ayong. Kingolik? Arae inges abongor kaku. Pa apedori inges awoikin akikatakinet. Arae inges akingoliyar kaku nabo, akingolikin nguna etiyaete nguluce. "Okoe, iyeni iyong, ayakatar ayong ama ngikonei ngulu ajokak, kedaun daadang. Ka, kedaun daadang, acepaki erae na arotokinet ngina edit. Nyayeni ayong atemar erauni mono kona ngina akire kori mam. Ariamu ayong Akirot ngina ke ekile alo anguna keng, tari kerae inges lokile kang. Nait toraebou..." Erae ekonikayokon lokilekon, erworo ayong alotooma ekuwaam, kingolik iyong. "Tokona, erae kerae nguna akire kori mam, nyayeni ayong. Acepaki pa eyookino apukokinio keng."

Inges atemar anipakimwonikina iyong ejok, nyiyeni iyong inges ejok ebe erae Akirot ngina ka Akuj, ido nait nyirotokini iyong. Kingolik? Iitana iyong jik torae ngolo ikigyelaritae. Iitana iyong ayenut. Meere atemar, "Kire ete ayong nguluce itiyaete ngun. Ete ayong ayanyunet."

56 Iyeni iyong ebe apotu ngisirel togekis, apedori ayong alimun ibore nginipei ngin ka oyau tooma ne. Apotu ikes togekis torae ngamilionin ngaarei nguna gogong, nait tongetakis erae ngikiliok ngiarei. Kire. Aporu ikes toanyut ngiticisyo ngulu ka Akuj. Apotu ikes kingolikis apukorio ngina a Ekuwaam Angolo Akwangan. apotu ikes kingolikis ngakujuwanisya nguna apolok, nguna etirok itiyao alomisiri, ka ibore daadang, ka togekis, nait amam alotaukec. Pa apotu ikes kilout. Nait apotu ikes tolongu kinga. Ka abala Yesu, "Ka apotu ikes tomunyaros analongisat," ka atwaka etwane ngolo ruba. "Nginidonupei daadang anenikec atwaka," ines atemar atiaka ngina ruba. Nginidonupei kec daadang apotu tobosa analongisat.

57 Nait ayakasi ngikiliok ngiarei, Yosua ka Kaleb. Ido ngina adolio lojie, apolok ngikiguwanakineta nooi akitodol ngina aditiukuneta ikes ikwa ngabeerei. Abu Yosua kaapei ka Kaleb kiworout temasi, "Ikilalak isua nooi ajiore." Kaninyo? "Akuj alimuni." Ka arae ikes ngikelounak. Apotu ikes kilout. Arae ikes ngulu etojokitae, alotooma arwonget daadang ngina apolon ngina angitunga, ayaar Ateran ngina akire ngina seuna tooma nakwap ngina eikinitae. Ayakasi Yosua ka kaleb kingaren elojie kaama, ikwa ngikepukak ngiarei, apotu torikosi ikes nangolol ka totuborotor nakwap ngina eikinitae. Kaninyo? Anupito ikec Akirot, tari keya ngacekiro.

58 Ka abu Datan ka Kora toporut ido kikatakis atemar, "Ikatakinit ekile lo akitopoloor akilo isua daadang; ekwang inges nooi akilo nguluce daadang." Kirikanite bo tari Akuj akitodiar Musa. Apotu ikes temasi, "Ikigeikini isua atukot ngina angitunga ka ikitiyauni isua nu, ngun, kori kwaga, ka ikitiyauni isua akosirwonget, ikitiyakini isua..." ido apotu ikes totwaka ka tobosiyasi.

Nait ngikiliok ngul ayakatar Akirot ngina a Ekapolon, ka apotu kiboiyoto ka inges, ka apotu tolongu.

"Meere ngini egeikini; nait ngini engetakini." Egeikinete ngulu alalak eboli, nait eyai ipei ngini irikakini. Egeikinete ngikelesiyae ngulu alalak ka ngatukon angitunga ngulu alalak nait eyakaun atukot apeibon ngina engetakin. Ngul eraunete ngikelounak.

59 Ee, anakolongit angina a Lot, abu inges kingoliya kaku ekingoliyare ngolo apolon ka ngolo aoyan. "Okoe, aesikini ayong kaama ati ka ati, ngapakio nguna ajokak nguna ayakatere isua. Nyekemuriakinete ayong." Ka aponi kikamarae inges, togoloroe kinga, tomam akisyon, ka abu inges tobosiyasi. Ka eroko epir ngolo ka acumbi ewoi tari nakolongit na. ebasi ikes (Nyayeni ayong) ipedori iyong amunyun atiaket aneni keng ido tolongu nabo kinyakakin, epir ngolo ka acumbi. Ingolikini iyong aput ngin alo Sodoma ka Gomora, ingolikini iyong epir ngolo ka acumbi ngolo akire jik ngolo abu towo kaama.

Tokona eyai atiaketait ngina a epir angolo ka acumbi ka Epir ngolo ka Akim. Kingolik? Kire Iitana iyong kingoliya epeiwa.

60 Toany anapaki angina a Yoana Ekebatischen. Ayakasi ngikanikapei ngulu apotu kilout. Anaturio a daadang ayakatar ngikelounak. Anapaki a Yoana ayakatar ikec ngikanikapei, ikec Yosepu ka Maria, Sakaria ka Elisabet, Simeon ka Anna. Arae ekile ka aberu, ekile ka aberu, ekile ka aberu; kingolik, akisikwaanet ngina a Kristo, Ekanisa; Kristo, Ekanisa; Kristo, Ekanisa; Kristo, Ekanisa. Kingolik? Kingolik?

Egeikini alokile angolo idounitoe. Yosepu ngolo edounitoe, arae inges nyo? Ekecan ngabaoui. Esacaradoti Sakaria, arae inges nyo? Eketiyan alokai a Ekapolon. Ka amean anen akitodol neni a Simeon, arae ekadwaran ka akadwaran. Kingolik? Akitojokio, Akitokwanguno, Ebatisimu a Ekuwuam Angolo Akwangan. Amen. Nyite iyong inges? Kire jik. Ngikanikaapei apotu kilout. Nguluce daadang apotu inanakis ngamuronisya kec ka idiobore daadang, nait Ngikanikaapei lu ikec arae ngiseuna. Apotu ikes kilout.

61 Toripu ngolokanisa ngolo ka atur. Ngulupei ilounete, angolo sapat alotooma nginatur apotu kilout akitemiet ngina ka atur angin. Ayakatar ayong ngakigireta ne. Atami ayong atemar ikimamukar iwon esaa akisunyun daadang, nait ikiyeni iwon nginidonupei alotooma ngaturio nguna a Ekanisa. Tokona dang ikwanginapei. Ikwaan ka itunganan ngini...

Kingolik, ikwapei alimunitor ayong anakisyakinet ebe, ikidounitoe sek iyong ikilounitae. Ka akidouno ngin nyikiyauni iyong Nakiyar, anerae ikidounitoe iyong ikilounitae sek. Ka iyai iyong nakwap ngina ilounitae, kiding ngitunga ngulu ilounitae, kiding akitatam angitunga ngina ilonitae, ngidinio ngulu ilounitae. Iitana iyong abunere nakiloun aediorot.

62 Ikwaan ka aturot a ecomocomo. Atami ayong ebe erae aturot a ecomocomo ngina ebusan nooi alotooma ngatur daadang nguna eyakasi. Akajoikinit ayong aturot a ecomocomo ngina epetuna anakwap angikirwonok ka ngina eyai lojwomia. Atami ayong atemar emam ibore ngini ebusan ikwa aturot a ecomocomo ngina eyai lojwomia, enyaritae inges aturot a ecomocomo ngina angakipi. Epite ngolo emwakimwakia! Ai ebunitor inges? Erae lokinyomit ngolo cici, ngolo eyai kwap ecoto ngolo ka atapar. Ka amwakimwak daadang ngini ecaununu inges eyai kire jik tooma lokinyomit ngolo cici ngol ngolo eyai tooma locoto. Nait iitana inges ajiore anginakolongit, toyeni ebe eyai icebore. Erae inges nginikirwonon. Engoriana. Eputuk locoto. Engotor. Alotooma aputukae ngina eyai inges tooma, nait ejiuni ekerot itorit locoto, nasike, ka nakipi, ka ngakiboisio nguna esiposi ngakipi, eji akitodol ngina itijipunia inges akekou kidiama ngakipi, tolongu nakica, ido kitodiu nguna ewaitae anapaki angin a daadang.

63 Atami ayong ebe erae ngin akelounan. Apeirwait ayai inges nasecit ka kitiyae ngiboro ngulu aroko, nyitamatom anguna angun tokona. Apeirwait etiyat ngiboro ngulu aroko, angun kaninyo tokona ingoliyaria iyong kaku tooma natapar nabo? Kingolik? Kingoliu, iyakatar iyong...

Akuj alotooma akitemokinet keng ayau ekinyomit lo tooma nakiyar, ka ejiuno inges bon abunore nakica. Ka tokona, adepar nguna daadang ngun, elou inges. Kingolik? Emam nyitodiun inges bon alokwap kaama. Enyouni inges kidiama ikotere itodiari bon make.

Nyitodiuna iyong idiobore alotooma asecon kon, elomi, ka idiobore daadang ngini iyaria iyong. Nait ayai ekinyomit tooma ama, ngolo abu toriamu abaat ajiun tooma nakica. Ka tokona iyai iyong kingaren Yesu Kristo, irukito ka Akica a Lokoku. Abu kitodiu eyakae kon alotooma ageunet. Ite iyong nguna alosikinit ayong - a? Ibu iyong kingolik akica. Ibu iyong toturu, tongaa ekonitau ido torau aturot a ecomocomo.

64 Itamunit iyong alimonokin kang ngina ekamunit aturot a ecomocomo - a? Aturot a ecomocomo ngina kerer, epite ngolo idangidangia inges Pa emojirikina. Tari Solomon dang nyenapitor alotooma akisir daadang ikwa apei alotooma ngatur nu nguna a ecomocomo. Kingolik inges. Ekapakina inges...Nyeyai inges idiobore anguna keng. Nyemitakinit aturot a ecomocomo ngadi nguna ikamunito inges. Anu itiyae inges? Imasari inges akibuses keng kinga akiyar keng ikotere nguluce ingolikinete. Itodiari akekiyar ikotere nguluce ingolikinete asir ngina eyai tooma keng alotooma ecoto ngol. Tokona ayakaun inges kidiama.

Erae ngol ekelounan. Abu inges kilou ecoto. Abu inges kilou ngiboro ngulu ka akwap. Ka tokona itodiari inges bon analacakina. Nginitunganan daadang iteorit neni keng. Nyipedori iyong akiwaakin ekimoin kon tooma nakiyar keng. Kingolik? Erae inges ekelounan ngolo akire. Nyipedori iyong alimun idiobore anguna keng tokona. Ido tema, "Abuni inges alocoto." Nait nyeyai inges tokona locoto. Eyai inges kidiama ecoto. Amen. Nyipedori iyong akirwor nguna keng nguna akolong nait nguna atokona? Anerae eyai inges tokona kidiama.

Anen ebuni nait ao ido tema, "Erae na akimiet ngina akukunyon ngina eumokina. Anupit ayong ebe alosi ayong oriam atiaket kang."

Engaari inges etau keng, "Bua tokona. Erae ngun kire." Nginibore daadang elemari aneni keng, kingolik? Erae inges ekeyokon ngolo akire. Itodiuni inges asir ngina ka Akuj. Ka kingoliya neni abunio inges. Eitana inges akiloun, anguna ka akitiya ngun.

65 Apeipaki ngina aditia edia kori apese, ejok ka ebus. Ayakatar ikes ngakitemiata nguna alalak akitor, nait apotu ikes kilout. Kingolik? Apotu ikes kilout. Tokona elimorito ikes akibuses ngina akire ngina a Kristo

alotooma akiyar kec. Toripu, akitodiun itorit locoto.

Abu Yesu ikiinaki iwon akitanyikinet aepite angolo itiyaere. Tokona ikicamit iwon ayanyun epite ngolo kilounet. Abu Yesu ikilimok iwon epite ngolo itiyaere akiloun. Kingolik? Akiyapara! Kirikak Yesu aenikin arokoba nacir, tolemu atawel, kilota ngakejen angikasyomak ido toninaaya ikec. Akuj ngolopei Anakuj abu kitiditeun bon make.

Nyikicamit isua ariamun ngileec. Inges apeleikinet ngina ikicamakinitor isua ngaberu toesikis ngitim kec epoloete ka tonapito lopite ngolo ebeitor ngapesur tonapitotor. Ikwapei alokiliok dang erae ipeibore. Nyikicamit ikec toriamut ngileec.

Nait ete Yesu jwi jwi eyakae keng. Apolou keng! Alosi ayong alimun idiobore. Apolou itiditeunun bon make. Itiditeunun apolou. Apolou!

66 Ayakatar ayong ajokis ngina ka akiriamun ka ngicekiliok ngulu apolok. Ka erae ngikiliok lu ikes apotu yaut akilocokinet ngina angilowi, ka alemunet ngina angatomonikan alopukoi kec, ka acelun ebe ekile ngolo etami atemar nyerae inges ekonginait nait toraebo inges ekonginait. Nait abu ayong owo alokiliok angulu apolok, apeleikinit ayong ebe ngikiliok ngulu apolok ngulu enapito ngilowi ngulu ecilicila ngakanin. Etamete ikes atemar irae iyong ekile ngolo apolon. Kingolik?

Apolou inges erae akiyapara. Ekanisa nyikimuryakis ngun. Itodiunio apolou alotooma akiyapara meere alojoke-kon.

Nyabala ayong anangorianut. Apeleikinit ayong ebe akiyapara alotooma Ekuwuam. Kingolik? Nyabala ayong iyes nyilosete ngikusilowi kori nyilongasi. Nait kitiyaete ngun. Iyeni iyong ngun. Kingolik?

Nait erworo ayong nguna etapito akiyapara ngina akire jik, meere ngiboro ngulu napan. Nait ibore ngini erae akiyapara ngina akire.

67 Ikilimokinitor iwon Yesu epite ngolo kitiyaet ngun. Abu inges dang kilounite. Apolou ngina ka akiloun inges erae "Awoikin Akikatakinet," erae ngun kire, lopite ngolo aponiata ngikakwang ngulu akolong kitiyata; lopite ngolo abunio Yesu kitiyaa: alokiding ngimoe keng daadang, abu inges towoik akikatakinet. Abu inges towoik ibore daadang ngini ekatakinitere inges. Anakikatakinet angina angaryebisya, abu inges kitangaleu ikec ikwapei araakar Inges Mesiya. Anakikatakinet angina ka atwanare, abu inges kiteyaru. Anakikatakinet angina a emusalaba angina ka atwanare keng, abu inges kilou alotooma akijal akekuwan. Kaninyo? Anguna ka Akirot. Abu Yesu tema, "Tobwangabwangaasi eyakalu lo, adukoni ayong alotooma ngirwa ngiuni bon." Abu Akirot tolimu ngun. Kingolik? Ka alokingaren atwanare, abu inges kilou atwanare. Abu inges kilou atwanare. Alokingaren akibois angikatwak, abu Inges kilou akibois angikatwak. Ee. Alokingaren alial, abu inges kilou alial. Kaninyo? Arae ngun daadang anguna ka Akirot ka akiyapara. Okoe, ayong! Eyai ekile ngolo akire ngolo erauni akitaanyikinet yok. Kingolik? Abu inges kilou ibore daadang.

68 Kingolik. Arae Akitemiet anguna Keng. Iyeni iyong ngun? Elimunit Ebaibul ebal, "Aponi kikatakinae Inges alotooma ngiwaitin daadang ikwapei iwon nait nyeseca Inges." Aponi kitemoi Inges anguna ka akimat ngimaten. Apotu ngaberu kitemo Inges. Abu idiobore daadang ngini apedori akitem kitem Inges. Aponi kitemoi inges dang angiboro angulupei ikitemitere iwon dang. Arae inges Itunganan nait nyipedori iyong akiwaakin emacar neni Keng. Ee, eketataman.

Apolou ngina ka akiloun atemar "ayenun satan alotooma ngatameta keng daadang." Ebasi ngitunga ngulu alalak ebe, "Emam Satan nait erae atametait." Nait abala ayong iyes ebe nyinupa nguna ikote ngun. Kire jik eyai Satan. Eyai Satan lopite ngolopei iyakar iyong dang kori idiotunganan. Iitana jik iyong ayenun Satan ngolo akire. Iitana iyong toyenu ebe erae inges Satan. Ngolopite iyenunia iyong inges ikwa satan ka ikwa eketidingan kon, toyenu nait akiloun. Iitana iyong ayenun ebe Akuj ngolo eyai tooma kon epol ka erae ngolo etiron adepar satan, ka Ngolo eyai tooma kon elou inges. Ka anguna ka ajokis keng, ipol iyong adepar atukot angitunga. Amen. Eyai akiloun ngina apolon tooma nayenun.

69 Ipedori iyong akingoliyar kaku ido tema, "Alosi ayong akitiya nu ka ngun," anikikote nen toyenu nait atemar ikiloun iyong.

Nait emam atubokino aneni angulu eya tooma Kristo Yesu, ngulu nyelosete iwapito akuwan nait Ekuwuam." Angun iripuni nait iyong atemar ilou iyong.

Ka iyenuni iyong atemar erae Satan.

Ipedori iyong atemar "Abu odyakakin, nait nyanupit ayong atemar erae edeke."

Okoe, ee, erae edeke.

Ibu iyong toriamu etoku, nait Nyinupit iyong atemar erae etoku"

Erae etoku. Erae etoku.

Nait totamuuu, "Epol ngolo eyai tooma kon adepar ngolo eyai tooma nakwap."

Iitana jik iyong ayenun ebe Ekuwuam Ngolo Akwangan ngolo eyai toomakon aberakin akiloun etoku lo. Ka eyai Inges tooma kon, ka ilouni iyong anguna Keng. Erae ngun kire ka erae epite ngolo igiritere Akigiret inges ngol. Akiloun!

Iitana ayong akiburuburakin. Adaun tokona ngadakikae ngatomoniomwon angakan. Ekeri kire esaa nooi.

70 Toany, akiloun! Akuj ngolo eyai toomakon epol adepar ngolo eyai tooma nakwap. Aput ngina ka akwap nyepol ikwa Akuj ngolo Anakuj ngolo eyai toomakon. Emam nabo acekirwonut ngina epedori akiwo alokingaren akica.

Nyepedori tokona akirwonut akiwo alokingaren akica. Nyamitakininit ayong etyae ngolo irwonia inges, itacauni inges akica. Nyepedori akirwonut awoikin akica. Asir! Nait apeipaki ipedori iyong akiya akirwonut ngina alalan nooi akikatakinia akitiding akica ikotere toanyunia nguna itiyakin.

Erae Akica ngolo eyai toomakon. Ka ngolo eyai nakwap erae akirwonut. Angun, etoogongio Akica ebe elou inges akirwonut, ka itunganan ngini eyai tooma Kristo iitana toyeni ebe elou inges ngiboro ngulu ka akwap. Amen. Eyakatar inges arucokina daadang ngina apolon ka iyong. Ilacakina iyong. "Tolosi alotooma Akica, ikwapei eyakatar inges tooma Akica, ka Ngaokot nguna a Yesu Kristo ikes ikilotarete anasesisya a daadang, ka ikiyakar iwon akimor kaapei ka nguluce." Iyai iyong ama.

71 "Inges ngolo eyai toomakon epol adepar ngolo eyai tooma nakwap na." Tokona, anikingoliya iyong kaku ido ikitubokin, inges atemar iroko iyong iyai tooma nakwap. Nait anikiyari iyong alokidiana ngun, inges atemar Inges ngolo eyai toomakon ikirik iyong kidiama akirwonut.

Ikwa aturot a ecomocomo, eyai inges kidiama akirwonut ngina a ecoto. Eyai inges kidiama akirwonut ngina angakipi anguna modok. Eyai inges tooma nakica ka inwakunit akibuses ngina ewaikinitae toomakeng eroko inges nyeisikina ecoto. Amen.

Tokona apupi ayong esibit Ekristoit ngolo acalan. Nguna ayakasi tooma Akuj anakisyakinet, abu inges tojiu ekerot ido kilou. Abu inges kilou akaabukete ngina a ekinyomit, ecoto, ngakipi, ka ibore daadang. Arae inges ekelounan ka enwakunit akibuses ka asir ngina ka Akuj.

72 Epite ngolo itiyaa ngolo kanupan inges ngol. Epite ngolo abunio Noa kitiyaa inges ngol. Epite ngolo abunio Lot kitiyaa inges ngol. Epite inges ngol. Kingolik angodia ngina ayai Lot tooma. Epite ngolo aponiata Musa, Yosua, Daniel, Shadrak, Meshak, Yoana ekebatisan, Sakaria, Elisabet, Simeon, Anna ka nguluce daadang kitiyaata inges ngol. Apotu ikes kilout ecoto ngolo edunyit ikec ka ngolo ayai nenikec. Apotu kirereut ngakesikec kidiama ngiboro daadang, ka kitacaut asir ngina ka Akuj. Nguna itiyae Ekistoit ngolo akire ikes ngun.

73 Totamuu, abu Yesu kitaanyik inges epite ngolo itiyaere. Ngarwatin ngatomoniomwon nguna ka akitemiet, aponi kitemoi Yesu Kristo adepar epite ngolo itemitere idiotunganan. Kingolik abu inges ikitoodik iwon epite ngolo itiyaere.

tokona alosi ayong agolokin angadakikae angadi.

Kingolik. Abu inges ikitoodik iwon epite ngolo kitiyaet. Alipite abunio inges kitiyaa? Arae anguna ka Akiro. Epite ngolo etiyaa Inges ngol, anerae erae inges Akiro. Ka abu Yesu tema, "Erae kiboikinosi iyes tooma Kang, ka Ngakiro kang tooma kus," inges atemar ibongu iyong Nakiro nabo, Akiro ngina ka akiikinet. Nyo erae Akiro ngina ka akiikinet ngina aediokristoit? "Epol ngolo eyai toomakon adepar ngolo eyai tooma nakwap." Inges atemar alipite elounia ayong? Meere anguna kang nait anguna ka Akiro angina eyai tooma kang. Erae Akiro Akuj. Inges nait elounia ayong ngiboro ngulu ka akwap anerae erae Akiro alotooma kang. "Erae kiboyoto iyes alotooma kang ka Ngakiro kang toomakus, angun ilipete nait iyes nguna icamito." Tolot kingaren ilosi kidiama kiyookino ikwa icebore. Kingolik? Iitana iyong alosit kidiama.

74 Ngirwa keng ngatomoniomwon ngulu ka akitemio, anguna ka Akiro ka Akuj abu inges kilou. Acamit ayong akitacaun icebore ane alotooma ngadakikae ngadi. Abu Satan inaki Yesu ngakitemiata ngauni nguna apolok. Kingolik, jwi jwi erae angauniuni. Nyikimuryakis iyong ngun. Kingolik? Abu Inge inaki Yesu ngakitemiata ngauni ameun angina apolon akitodol ngina cici. Abu inges kikatak ediopite daadang ngolokilounet inges. Nait arae Inges Akiro. Amen. Nyo abu inges kisitiya? Abu inges kisitiyakin bon, inges atemar abu inges kisitiya Akiro. Abu Yesu kisitiya Akiro awoikinia ngakitemiata ngauni nguna a Satan. Anginakikatakinet, apedori Yesu akiloun anguna ka Akiro. Kingolek nu tokona, nginapei angina apolon akitodol ngina cici.

75 Ngina esiaunan ngina ekatakinia inges akisitiya apedor keng ngina apolon nooi. Ayeni inges ebe arae inges Akiro. Ayeni inges awoetai keng. Inupit iyong ebe anupit inges - a? "Ayong lokoku aitunganan."

Ayeni inges awoetai keng. Ka abu Satan bu tocamite Inges kisitiya akepedor bon, akitanakinor bon, acamit Satan inges kitanakin bon. Anyamit inges akoro. Anikenyam itunganan akoro, epedori inges akitiya idiobore. Epedori inges akoko, akituwokin, akilipinar, akideniun idiobore. Kingolik? Ayakatar Yesu dang ekimuye ngol. Ka abu Satan kisitiya akitemyet keng ngina apolon, akitelemunia Yesu apedor ngina ayakatar inges akilounia ka kisitiya inges bon. Nyisitiya inges akepedor bon. Mam. Abu Inges kisitiya neni anguluce. Iyookino ngun. Abu inges kisitiya neni anguluce, meere neni keng. Pa arae apedor anguna keng bon tari kepedorit inges akisitiya bon. Kire jik kisitiyat inges.

76 Nait kingolik epite ngolo ebunio Satan? Ikiitanit iyong Satan totamuui nguna keng bon nait abu Yesu totamuui nguna bon abala Inges Papa kitiya. Erae ngun kire.

Abu Yesu tema, "Kaninyo," Temari Satan, "Igirita, 'einakini inges ngimalaikan apedor...!"

Tobongokini Yesu tema, "Ee, igirita..." kingolik? Ayeni Yesu atemar ngae Inges. Abu Satan...

Ekeri atametait nenicukul adepar nguna igirita. Kingolik? Erae ngun nguna ekutakinit Ekuwuam Ngolo Akwangan. Eyai ekinyomit tooma keng, ite iyong apolou keng - a.

Tari kepedorit Inges akitiya ngun nait pa kitiya. Pa abu inges tocamu atametait ngina a Satan.

Tokona, eyai ne ibore ngini ajokon. Kingolik? Ecesaa epedori Satan akiya iyong ido ngina itamakinia iyong atemar itiyae acamit ngina ka Akuj, ikiinakini inges iyong aketametait ido kimasar iyong. Ee, eketataman. Epedori Satan akitiya ngun.

77 Tokona oyaasi ngayokokaitotoi ikwa akityikinet. Ibusak ikes. Ka epedori inges akiya iyong nakibois ngina icamakinia iyong ngitim kon topolounioto, nait nyiripu iyong atemar ikibusikinito iyong, ka ibore ngini esiaunan ngini iyeni erae apogakin akilo nguluce. Iyes ngicekiliok, iyenete iyes nguna alosikinit ayong. Kingolik? Ka epedori inges alemun ibore nginipei ngin ikiinaki iyong erae atametait keng. Erae ngun kire. Kingolik. Iitana iyong akiloun ngun.

Totamuuu, iyari iyong anguna ka Akuj. Iyakatar iyong alosikinet apei, ka erae Yesu Kristo. Kinga nguna angakiro angun emam icebore imario. Inges ngol. Ido ngina angaarei ekonikal. Ngina angauni angunakon ailope. Nait, ngina esiaunan anguna ka Akuj, anguna a ekonikal, ka angunakon ailope. Irae iyong ngolo angiuni; angetakinet ngina a erukude. Kiwaak akonikuwan erae ngina esidion; abu inges dang kitiya.

78 Kingolik nguna apedorit Yesu akitiya. Abu Inges tema, "Kapedorit ayong anyarare Paka kang, erworik neni keng, kepedorit inges akiyakakin ayong ngajorei nguna angimalaikan." Epedori epeimalaika amunyar akwap. Abu inges tema, "Kerae toyai Apukan Kang nakwap na, kepedosi ngikewapak kang ajiore. Nait Apukan Kang eyai Kidiana." Iyai iyong ama. Kingolik? Kepedorit inges akitiya ngun, nait pa abu kitiyak. Kingolik? Tari kerae dang keyakatar inges apedor ngina kityikinet. Pa abu inges topupok atametait ngina a Satan.

Tokona iiraritor iyong ngitunga ebasi, "Erae kinupit iyong atemar eyai eketangalen ngolo eumokina... erae kinupit iyong eketangalen ngolo eumokina...Kape toriamu eketangalen kon ngolo eumokina. Abu ayong oriam ekile ngolo adiaka. Acamit ayong inges itangaleun bon." Kingolik nait iyong satan ngol? Ikatakinit inges atamatam kaapei ka iyong. Ikatakinit inges iyong kiira inges ka akilo Akuj. Nait eketiyan ngolo akire ngolo ka Akuj epupokini ido ekingaren kingolik nguna ebala Papa. Kingolik?

79 Ikwa ikoku ngini Stadsklev, ngina eyakuunere ne. Ka temari aberu a Stadsklevm "Lokaato Branham, abu ayong oramu eli alo Jamani (Germany)." Ayai aryang ngina ka Amerika, kaapei ka akan-deke kec ewoi analapatu, ka abu engitak kepedorete monokona ikec apororia ayong Jamani ka abongun alotooma apeikolongit. Arae inges epaderet. Ka aperi ikoku totwanite. Ka eworoi toto keng tobala, "Topupok!" abu tema, "Ayeni ayong. Awoi ayong kaama ka abu engolik aberu ngin edakit ikoku ngini atwanit anakanikeng, ngini atwani nataparacu. Engolikinit ayong Lokaato Branham elosi ka kidokok ngakan nikoku ngini atwanit ngin, toyaru" Temari, "Ikakoku - en, Lokaato Branham." Amam sek atwanare alokalikec. Kingolik? Ka abu ikoku - en todyakakin apeitaracu ido totwana ebong.

Ikes daadang awaasi alodiyete, ka todwarete ebe, "Elosi ikoku ayarun," ka kirworos ngace dang.

Abu ayong otema, "Kire, erae ngun nguna akire nguna etirok, Nakaato Stadsklev. Nait tocamakinae ayong engolik nguna elimuni Papa."

Abu ayong olot namoni elip. Obongu; kirikakinit inges anyarare ngarwatin ngaarei kori ngauni eroko ayong nyebonguno ataparacu ngina atupakini. Emam.

Abu edakitar tema, "Iyookino ngun." Ka tema, "Aberu erae kiyakar iyong anupit ngina ikoni nen, nyikicamakini isua ikoku eyayo alodakitar. Kimyek inges toper ane. Kiboiyoto kaapei ka inges. Nguna akire daadang ngun."

Torotokini Lokaato Stadskevakingolekin Ekapolon angasigaria. Apotu ikes temasi, "Kire. Ikipororia isua inges, ka kinyakunae."

80 Ka ayai akan - deke itemonokin, idarit apororia ayong anatarparacu ana ka akinyakun ayong nakuware Jamani akitodol Heidelberg, Jamani, anguna ka akiteyarunio aikoku aen. Abu ayong otema, "Kire, epedori Akuj akiteyarun, nait engolekisi mono acamit ngina ka Akuj."

Anen abu ayong oloma kinga ka elip akuwar daadang, nait emam ibore abu kitiyakin. Obu nabo nataparacu ngina atupakini, nait mam ibore abu kitiyakin. Ka oloma nagule. Aninginapei engoliyaria ayong ama, abu engolik Akica ngina eneno kaama alopuke. Tema, "Nyidokok akanikon nikoku ngin. Nyiretak ngun. Erae akan ngina ka Akuj itiyat ngun."

Abu ayong oramak inges asimu otema, "Nakaato Stadskev tonuk ikonikoku. Erae akan ngina ka Akuj itiyat ngun. Erae acamit ngina ka Akuj. Kitiyakina idiobore nikoku en aloderes anenipei anen. Tocamak inges tolot neni eyeni Akuj toyakaun. Ipedori iyong alosit tokona. Eyari inges, mam iyong. Toesik inges lopite ngol."

Abu ekalimonokinan ngolo a Lutharan kigiru abaruwa ka tema, "Alipite etalakaria ayong nguna alokaato Branham idarit aseunet ngina akire aneni ka Akuj eroko inges nyelimuno idiobore."

Towa anaseunet angina ka Akuj pa imisit nguna elimunete ngulu. Nyimora jik atametait kaapei ka Satan.

81 Erae ketema Satan, "Tokona erae ketema Satan ebe ebatisimu ngolo angakipi erae alokiro a Papa, Lokoku ka Ekuwuam Ngolo Akwangan" erae kerae ngin atametait keng, kimyek inges bon. Acepaki kelimunit Akuj aecepate. "Erae ketema inges irae iyong ekile ngolo ajokon, nyiitana iyong torae... Erae ketema inges irae iyong aberu ngina ajokon, nyiitana iyong kitiya..." Nyigangak akelimunet. Erae kelimu Akivot ibore ngini gela, kiboiyoto ka Akivot tari keya ngacekiro. Erae ngin akitanyikinet ngina ikiinak iwon Yesu, ka eyai akitemyet ngina apolon ngina itemokinit inges angunakon.

82 Totupak nait akikatakinet ngina angaarei. Eburuburakini ayong. Esibit iwonyi esaa nooi. Akikatakinet ngina ewapakini arae, ngina abu inges kikatakinia inges, ikotere inges erauni epogakin.

ka utukui epite ngolo ewanenaa epoget ngiketiyak ngulu ka Akuj, araun ngolo apogan erae akitodiun ebe ipedori iyong akitiya idiobore. "Asir toyakaun neni ka Akuj! Aleluya! Arae ayong ekaiunan! Arae ayong nu ka anu." Kingolik? Kingolik?

Temari Satan neni a Yesu ebe "Todoku laalu kidiama Eyakalu ido towo ane kimasar kwap." Abu Satan kitem Yesu akitiya ngun. Tokona totamuu ebe aponi kitemoi Yesu akitiya nguna etwoko ngun. Tema Satan Tokona, erae kicamit iyong araun itunganan ngini a jik alokingaren ngitunga, towo ane alokidiana eyakalu ido toporo kwap." Kingolik? Akaini ayong iyong akigiret anguna etapito ngun, anerae igiritae, ' epedori inges ainakin ngimalaikan apedor akidar iyong ikotere adiopaki nyiguk amoru akeju kon. Kepedorit inges akidang inges." Akitarau inges ngolo apogan, akitodiun apedor keng.

Emam eketiyan ngolo akire ngolo ka Akuj ngolo epedori akitiya ngun. Ingolekini iyong itunganan epoga, ikearit ekore keng kidiama, ka ngunace daadang, totamuuunite atemar eyai ibore ngini aronon nen. Emam nyecamit Akuj ngun. Abu Yesu kitiwo ngun erae akitanyikinet. Kepedorit inges akitiya ngun. Kire jik kepedorit inges akitiya ngun nait pa abu kitiya. Emam eketiyan ka Akuj ngolo epogana ikatakinit akikamar apedor ngina ka Akuj ka akitodiun erae ngolo apolon alotunga angulu.

83 Itamunit iyong ebe abu Musa topogakin - a? Totamuuu ngun? Abu Akuj inaki inges apedor akitiya idiobore daadang ngini acamit inges ka kitarau inges ekadwaran. Nait abu inges tolot nataaba ka toram ngarwatin ngaarei itidingit acamit ngina ka Akuj.

Toraebobo abala Akuj, "Kirwor Nataaba. Nyiram inges nabo. Ibili iyong ngakisikwaniete daadang ane. Ataaba eramio apeiramet bon." Nait abu inges kirwor nguna ka apalago ka Akuj ngina etiyaa inges ngun; Pa arae daadang ngun. Ee. Pa arae Akivot alosi kingaren. Arae ataaba ngin Akivot. Kingolik?

Ngina aramia Musa ataaba aramet ngina esiaunan apotu ngakipi tolomut. Nait abu akure tonyam ikes nabo. Temari Akuj neni keng ebe, "Tokona tobongo kirwor nataaba." Abu inges toberakina akiram apeirwait. Kingolik?

"Amamukau akimwonikina ngina ja Akivot," abu Musa tolomo ayenaanut ebe "Pa eyookino Akivot; eitana nabo toramai inges nabo."

Angun abu Musa tolot ka toram ataaba ido tema "Ngakipi tolomutu!" Nait nyelomuna ngakipi, angun abu inges toram nabo ka tema "Ngakipi tolomutu!" Ekecikakini ayong iyong ngakipi alomun." Ka apotu ngakipi tolomut.

Tema Akuj, "Bua laalo. Ibu iyong kitopoloor bon ka kikama apedor kang ido ka akilo akisimwonikin



ayong, ibu iyong kisimwonikin bon. Angun tokona nyilosu iyong alomar nakwap ngina ka akiikinet. Kirereiyo kingolik epite ngolo eyakar; nait ilosi iyong akidongokin ne." Okoe, ayong! Iyeni iyong ebe emam ice ngini ekwaan ka Musa. Emam jik.

Ngina abunio inges lopoget kaapei ka Yesu, abu inges tema, "Tonyou aloyakalu ka toporo kwap."

84 Abu Yesu tema, "Igirita," amen, "'Nyitem Ekapolo Akujukon.'" Kingolik? Abu Yesu towoik inges kan Akirot alotooma ngun ka anakikatakineta anguna apolok a daadang.

Emam eketiyan ngolo ka Akuj ngolo ikatakinitor apogakin anguna ka Apedor ka Akuj. Anikiya inges ngun, inges atemar eloun inges anenipei anen.

85 Akitemyet ngina angauni ngina apolon inges ngina abunio Satan tomurok ainakin apukan keng neni a Yesu. Abu kire Satan inaki inges. Abu Satan tema, "Kingolik Ngapukasinei nguna ka akwap ana? Erae nguna kang ka etiyae ayong nguna daadang acamit akitiya kan ikec. Akainakini ayong iyong."

Nait totamuuu ebe ekatakinit Satan ainakin Yesu ngapukasinei tomam nguna a Emasalaba. Kerae kijaunite inges, kilounitae inges. Apedorit inges akikamar apukan nait eitana inges akiwap nguna iwakuunitere inges... eitana inges abongun kaku. Aponi kitemoi Inges akitiya ngun tokona. Erae atwanare ibore ilerit. Aponi kitemoi inges akikamar aiyorit keng araunia Ekabaka ngolo ka akwap, tomam ngakiro nguna a Emusalaba. Nait kerae kiitiyate inges, ketwakito ngikewapak keng. Analakara kitiyato Satan atametait ngin kaapei ka Yesu. Nait abu Yesu tema, "Tobongu kaku kang Satan." Nait pa abu Satan tobongo kaku.

86 Abu inges bu, kidangidang ka toseu erot ngolo ilerit ngolo atwonon. Abu inges toseu erot ngolo ka akisicanio ngolo ka atwanare.

Ataparacu na ikicamit iwon akitiya ka aseun erot ngolopei abu inges dang toseu - a? Iinakina iyong atwanare - a? Iinakina iyong ainakin akiyar kud neni ka Akuj - a, tojal akwap daadang ka ngikeboro anguna ka akijaanakin Inges - a? Kingolik?

Tokona abu Yesu kisiipiyor akijaar nguna ainit Satan Inges. Nait pa abu inges kitiya ngun. Tari kitemitai Yesu, abu inges kilou anguna yok. Abu inges tongirik ngakitemiata daadang angunakon ka ayong. Kingolik? Kikamarit inges apukan anenipei anen. Nait kaninyo abunio Inges toseunia erot ngolo atwonon ngol? Ikotere iwon ikiponi oruko ka inges. Ka ani ketacit inges etacit ngolo etya ngol alipite nait nyikiditeuna iwon akijaar inges? Totamuuu ebe emam ibore eyai ne.

87 Erae kiyar iyong ngikaru amiat, nyo ilosi iyong ariamun? Nguna angatameta ka akinyipun ngina angatameta, ka akingwal ngina angatameta a daadang, amojong ka amaran. Neni ilosi iyong nen, ka erae nen asalunet keng. Ibuni iyong tokona ka kilou ibore ngin. Alipite itiyaa iyong ngun? Anguna ka Akirot. Kitiya daadang nguna etemari Akirot. Tolosi anakiyapara. Toyari alokingaren Yesu.

Abu Yesu tongirik daadang angunakon ka ayong. Erae inges akitanyikinet yok ngina kilounet atur ngina aronon na lopite ngolopei abunio kilounia atur keng ngina aronon.

Totamuuu ngina abunio inges nakwap abu toriamun akapiryonut ngina apolon ngina adeparit ngina keyai adiopaki ka apotu ngun kitapatha inges nooi. Ngina anyaraata ikes inges ebe ekipe ka akilo Akuj, ngina anyaraata ikes Inges aediopite a daadang angolo apedoriat a ikes, pa apotu ngun kitapatha inges aediopite a daadang. Ayakatar inges alosikinet: "Totamuuatamae nguna a Papa ka Kiricite Akirot." Erae Akirot Akuj. Ayakatar Yesu apeitametait.

88 Ngacepakio ikitemeneo iwon abongor kaku tooma lodinio, 'anerae ebala akwap daadang ebe, "Alidin iyai iyong? Alikanisa irucokina iyong?" Iwon daadang ikitemeneo angakiro angun; Ngakaitotoiyok dang itemeneo abongor kaku arucokin kaapei ka ngikanisae nguluce, ngatukon, ngikanisae ngulu ka Akuj, kori ka ngice kec; toraut ngulu apetekoste ido tobanyete ngitim kec ka tonapito lopite ngolo ecamitotor ikec ngilopeyek. Kingolik? Ikitemeneo iwon abongor kaku anguna ka aruwor ngikarwok alotooma atur ngina aronon ngina ikiyaria iwon - na.

Erae na secit ngina apolon alotooma ngirwayok lu. Erae asekit ngina apolon alokiding ngitunga yok ka anakwap a daadang, ikwapei abaakar Ebaibul eyakaun anatur angina a Laodikeya. Erae atur ngina emina akwap ka ngina "Ebarit ka emam ibore ngini icana; nait nyeyeni atemar elemur inges, ngolo ikitimitoi, ekuliakit, ka emudukanot." Erae ngin asekit ngina ka akolongit yok. Ngina iiraria iyong Akirot ngina ka Akuj itidingit ngun ido toseu iyong ecerot anerae nyirae iyong ekarwon anakwap. Nait torae bo itemitoe iyong abongor kaku.

89 Ayeni ayong. Iminasi iyas atemanar ayong. Ikiyeni isua nguna irworo iyong, "Anginapaki." Ayeni ayong ikuwup iyas akipup ayong erworo ngakiro nu. Nait ayong dang akawup akitere iyas itiyaete ngakiro ngun. Erae kire ebe erae asekit na ekatakinit ayong alimokin iyas. Nait ibasi iyas, "Anilosikinet irworor iyong nu?" Tojongo akitiya ngun. Nait ekatakinit ayong aiun akiyar kus esitiyae Akirot. Ayong dang

akaupeene. Angun kitenikinos. Erae na asecit ka nyiitana iyees akitiya. Kire, eketataman.

Iitana iwon akiloun ngiboro lu. Erae kire ebe ikitemi iwon akwap. Abala Yesu ebe, "Ani kimina iyong akwap ka ngiboro ngulu ka akwap, emam amina a Papa alotooma kon."

90 Tokona ikilosu iwon agolokin nait alimuni ayong nu ebe, eyai eropit anguna angina ilouni.

Tocamakinae ayong okosyomak iyees idiobore. Tongaasi ngibaibulio kus. Obongosi lokitaabo ngolo Apukokino 2:7. Tokona kiira ngakiro nguna erworu ayong daadang nguna ka akiloun. Toripikinos kingolikis. Toripikinos iyees bon make alotooma ngakiyowoi nguna a Ekuwuam erae kilounito iyees.

91 Tokona acamit ayong iyees kiirasi eemut ngolo esiaunan ngolo igirakinetae neni Emalaika angolo Epeso. Apukokino 2:7. Erae nu neni atur angina ke ekanisa ngina alimokinia inges ikes ngun etiyaete ikes, "Apotu ikes toesikis amina kec ngina esiaunan."

*Nginitunganan eyakatar akit, kiira nguna ebala Ekuwuam lokanisae (meere ekanisa);  
Nginitunganan ilouni ainakini ayong apedor nginanyamet alokitoe angolo ka akiyar, ngina eyai  
kiding Paradiso ngina ka Akuj.*

Kingolik? Ngikelounak ngulu a Epeso.

Tokona, atur ngina atupakini arae Sumuruna. Tokona neni angikelounak angulu atur angin, eirasi nu. Apukokino 2:11 ebala, inges ngini eyakatar akit kiira nguna ebala Ekuwuam lokanisae; Inges ngini ilouni nyewani atwanare ngina angaarei.

Kingolik? Apotu ikes kilout.

Tokona, oyanyutu atur ngina Perigamo, ikiriamuni iwon nguna itemokinitoe anguna aekelounan keng. Ikisiomuni iwon Apukokino 2:17 anguna a ekanisa a Perigamo.

Inges ngini eyakatar akit,...

Irworoe ngun neni aipeitunganan, meere neni ka atukot a daadang. Neni aitunganan angina erae Ateran ngini elomunit king angina erae ekanisa.

Inges ngini eyakatar akit, kiira nguna ebala Ekuwuam lokanisae; Inges ngini ilouni ainakini ayong apedor nginanyamet Mana ngina iwaitae ka ainakini inges amoru ngina akwangan ngina igiritae ekiro ngolo kitete ngolo nyeyenuni idiotunganan mati ngini eriamuni.

Erae ngun neni ekelounan angolo ka atur angin angina a ekanisa.

92 Tokona, atur ngina etupakini erae Tyatira. Oyanyutu nguna eriamuni ekelounan ngolo ka atur ana anakolongit angin alotooma Apukokino 2:26.

Inges ngini ilouni ka kiricak ngiticisyo kang akitudol nangetakinet, ainakini ayong inges apedor akipu ngakwapin: (erae ngun kire.)

Ipukae inges ngakwapin ngun isitiyae ebela ngolo erae asuwat; ka ikwa eborosit ngolo a ekayan ngamoti ebwangabwangaario toraut nganyile: ikwapei ejaunia ayong dang aneni a Paka kang.

Kingolik, "Kaapei ka inges, alotooma ekicolong keng." Ebeit Kristo kipuka ngakwapin isitiyae ebela ngolo ka asuwat. Ka elo ekanisa ngolo abu kilou, "Erukito kaapei ka inges anguna ka akipuka ngakwapin isitiyaete ebela ngolo ka asuwat."

Tokona apena lokanisa ngolo a Sardis. Apukokinio 3:5.

Inges ngini ilouni, itanapio elou ngolo akwangan; ka nyakutari ayong ekiro keng alokitaabo angolo ka akiyar, nait alimori ayong ekiro keng alokingaren Papa kang ka ngimalaikan ngulu akwangak.

Erae ngun tooma natur ngina a Sardis.

93 Tokona, osiomutu Apukokinio 3:12. Erae nu tooma lokanisa ngolo a Piladelipia.

Inges ngini ilouni etarauni ayong epir aloyakalu a Papa kang ido nyerotokini inges kinga jik: ka egirakini ayong neni keng ekiro kang, ekiro ngolo ka Akuj kang, ka ekiro ngolo ke etaun ka Akuj kang, ngolo erae Yerusalem ngolo kitete angolo edokuni Anakuj aneni ka Akuj: ka egirakini ayong neni keng ekiro kang ngolo kitete.

Kingolik nguna iikinitae ekelounan. Kingolik?

Tokona Atur ngina a Ekanisa ngina a Laodikeya inges erae ngina esidyon. Eyakaun tooma keng dang ngikelounak ngidi. Toanyu ebe nginatur daadang ngina alomuni erumi ngainanakineta nguna angaturio anguna elunyara. Kingolik ebe arae ngun kelunyar ikes ariamun ngapedorosyo daadang nguna ka ariamun

ngirorwa ngulu kiteteyek, akimuj Mana ngolo iwaitae ka nguna daadang igiritae nguna abu Inges kiikinite anaturyo. Kingolik atur ngina a ekanisa angolo esidion alotooma Apukokinio 3:21.

Inges ngini ilouni acamakini ayong akiboikin ka inges tooma lokicolong kang. Amen. Ikwapei abunio ayong dang elounia ka eboi kaapei ka Papa kang alotooma ekicolong keng.

Inges ngini eyakatar akit, kiira nguna ebala Ekuwuam lokanisae.

Eyai eropit anguna angikelounak. Aturot a ecomocomo tongirik. Erae keyai ecoto tooma kon, kiwaak ecoto nawae kaapei ka ngakirosya daadang ido tojior kidiama. Ee, eketataman. "Akiboikin kaapei Ayong tooma lokicolong Kang."

94 Iyeni iyong, apeipaki, totokec a Yakobo ka Yoana...ikimamukar iwon apaki ngina esiomunere. Abu toto keng a Yakobo ka Yoana bu ka kingitu akibois na. Iyeni iyong ngun? Totamuuu ngun? "Ekapolon, tocamak lokoku kang epei kiboikin epeiwaie ka ngoloce kiboikin lowae ngoloce." Arae ngin akiitanit ngina a totokec angunakec.

Nait kingolik? Abala Yesu ebe "Akibois ngin" erae ngina "iikinitae." Amam akibois ngin anapaki angin. Kaninyo? Toany. "Einakinio ikes ngulu itemokinitoe angunakec." Kaninyo? Ngolo abeit kiwaak nakan ngina aloteten ka nakan ngina alokedyeny, erae ekelounan. Kingolik? Abu inges tema, "Nyainanakini ayong nu, nait einakinio kelunyar akikatakinio." Amen. Kingolik? Nyapedori ayong ainakin nu. Nait ngina ebunio akikatakinio, iwakinete ikes nakan ngina aloteten ka nakan ngina alokedyeny. Eyai ekinyomit ngolo itemokinitoe angikibois. Einakinio nginakibois neni angulu iikinitae. Einakinio ikec kaama nait eroko akikatakinio nyebuno; eroko inges nyilouna." Kingolik?

95 Aroko nyeinakina akibois nitunganan ngini abeit toyakaun nakan ngina aloteten ka ngina alokedyeny. Kingolik? Aroko ikes nyilouna ka aroko ikes nyilouna. "Ebuni nenikec rwanu akikatakinio."

"Erae kikiriamu iwon ngican anguna a Kristo ka Akirot keng, Ikipukae iwon kaapei ka Inges anerae erae Inges Akirot." Totamuuu ebe "Erae kikiriamu iwon ngican anguna a Kristo ka Akirot keng, Ikipukae iwon kaapei ka Inges alotooma Akirot Keng."

Toany ebe Kristo ngolo erae ayanyunet yok erae ekelounan ido abu Inges kilou atwanare, akibois angikatwak, aryebo, alial ka abu todoka kidiama Nakuj. Abu inges kilou ngakirosya daadang. "Abu todoka Nakuj, toriko ngienan ka inaki ngainanakineta lotunga." Arae ngun anakitutuket angina ngorot ka arae ngikakwang ngulu apotu kilout anakitutuket angina ngorot. Apotu ngikakwang ngul kiwara Kristo nait apotu ikes totwaka eroko Kristo nyebuno. Nait ngina abunio Kristo "Apotu ngulu ajotoete dang toanyut." Amen. Abu tolacak aediopite a daadang. Kiyari kori kitwanit emam atiaketait eyakaun anerae "Emam nyiretakin." Kingolik? Apotu ikes kiwara ngun.

96 Tari Yob dang abu kiwar anapaki keng. Abu Yob tema, "Ayeni ayong ebe eyari ekalakunan kang ka elosi inges akiwo anakwap alorwa angulu esidyok." Arae Yob ekile ngolo eyookino, ekadoliton, ngolo ainanakini amuronot, ngolo etiyane daadang nguna abala Akuj alotooma akiyapara ka akereru ka arae inges ekadwaran. Nait abu Satan bu akitem inges lopite ngolopei ebunio akite iyes dang. Anu abu Yob kitiya, abu torubak ewoi.

Abutari naberu keng bu ka tema "Nyilami iyong Akuj ido totwana - a? Itakani iyong iyalolongi nooi."

Nait abu Yob tobongok tema, "Irworo iyong ikwa aberu ngina abangaanan." Pa abu Yob tema erae naberu keng ngina ebangaana, nait abu kirworik ikwa ngina ebangaana. Kingolik? "Irworo iyong ikwa aberu ngina abangaanan." Abu nabo Yob tema, "Ekapolon ikiini ka Ekapolon inyakari; angun kitererengoi ekiro ngolo a Ekapolon." Angun abu Yob kilou.

97 Abu Yob kilou nguna daadang apedorete ngikidunyeta keng alimun. Abu Yob kilou erwor daadang ngolo a Bildad ka nguna apedorete ngulu elipete ka inges alimun. Abu Yob kilou nguna daadang apedori Epaderet ngolo apolon alimun. Abu Yob kilou edin ka nguna daadang apedorete ikec alimun. Abu Yob towo alotooma akitojokyo ngina ka Akirot. Amen. Nait arae Yob atwaniar ibore daadang ngini ayakar inges tari ngidwe keng dang. Abu inges tokoik ngiipu isitiyae atabok nait abu inges kilou. Ka ngina angetakinor ejok esaa ngolo apolon ngolo ka akikatakinio, apotu ngidowon tobongosi.

98 Abu inges kingolik ibore daadang ngini ejokan ido tema, "Eyai akigeno lokitoe anerae tari ketwana eyarunu nabo. Ka ngina edoyo ekinyomit nalup, ebosi ido toyaru nabo. Nait itunganan ngina etwania, eporori ekuwuam keng ido tobosiya jik. Epote ngidwe keng ngulu sapa akitopoloor ka akigor inges; nait pa abeit kikote nen nait erae anerae nyeyaruni nabo inges jik. Okoe, eyakaun inges ama. Anu elosikinitoe? Arae ayong dang ekinyomit. Arae ayong icebore ngini arae ayong ekinyomit keng ido alosi ayong nalup. Ka nyayaruni nabo jik ayong nait ebongi ayong ama. Okoe, kiwae ayong analial ka kiricai ayong anakibois angina imunono paka ngina elunyaror anyunyura kon. Tosekinae ayong apaki ka totubokinae ayong. Ikwapei irigaata ngakipi ngatabab." Okoe, abu inges torubak irworo ngakiro nu. Apedori inges akingolekin epite ngolo ayakatar ngayanyuneta daadang alokinga kaama. Okoe pa apedori

inges akingolikin.

99 Nakaato Rogers totamuuu ngina alimonokinia ayong ngun anapaki angina anukere Busty's. Kingolik?

Epite ngolo epedoriata ngakipi akirigaar amoru," epite ngolo itiyakinotor ngakiro nu. "Okoe Iyong, kiwae ayong analial ka kiricai ayong anakibois angina ka akimunono." Abu tolot kingaren eji. Abu inges tema, "Kerae ca oyeni neni alosi ayong, neni a Ekile angolo erae Akuj ngolo Akwangan angolo epedori akidokokin ngakan keng kidiama kang ekile ngolo arae ekasecan ido erworo kaapei ka inges." Okoe. Ayong! "Ayeni ayong ebe eyai inges. Eyai itunganan ngini epedori akitiya ngun. Eyai inges nakibois ace. Ai apedoria ayong ariamunia Itunganan ngin? Ekongokongokini ayong epuke keng ido erworo ka Inges. Kerae ca topedori idiotunganan akidokokin akanikeng kidiama kang ka neni ka Akuj ido torucok erot anguna kang ka kirwor anguna kang! Kerae ca opedori ayong ariamun itunganan ngin! Okoe, ai eyai inges?"

100 Abu inges kiwar lokanisa keng daadang, naryonget keng nait pa apedori inges ariamun Itunganan ngin.

Ka daadang apeirwait, apotu ngidowon tobongosi ido abu inges kingolik Itunganan ngin ebunit. Okoe! Edongai etau keng anguna ka alelian. Ido abu icebore kitiyakin. "Ayeni ayong ebe eyari ekalakunan kang. Eyai itunganan ngini ikoni nen." Amen. Ka eroko itunganan ngin eyai. "ayeni ayong ebe eyari ekalakunan kang. Ka tari dang kemunyasi ngikur akuwan na nait alotooma keng ayanyuni ayong Akuj ngolo engolekini ayong elope. Ewoi inges anakwap anakolongit angina esidion."

101 Anataracu angina aista, angina ayarunia inges, abu akuwan ngina a Yob todepaa araakau ekuron ngolo etya akaale ngolo edarit inges. Arae inges atukot nginaseuna. Abu inges toyaru analial ido toloma tooma lotaun erukito kaapei ka Abraham, Isaka, Yakobo, Yob. Okoe, ayong! Amen. Anerae apotu ikes kiwara Itunganan ngin.

"Ka neni angulu iwarito Kristo apaki ngina angaarei," ngulu ilounete ngiboro ngulu ka akwap anguna ka ajokis Keng iitana abunore neni keng ido togolokis ngakonyen kec aloboro a daadang nait tongakis Inges ka Akirot keng, "Etakanuni inges apaki ngina angaare alotooma asir."

"Anerae eruunu arupepe ngina ka Akuj, eyarunete ngulu etwakito alotooma Kristo; ikec ngulu eriamunio eyarete ilocokinio atipei alotooma akirwapakinet ka akongu ido tokoporoi ikec daadang akisiriam Inges alotooma ekuwuam."

102 Tari karai ayong ekuron ngolo ilelebun akaale, kori kayari ayong anapaki angina ebunio Inges, nyeyakaun atiaketait aneni kang. Amen. Emam nguna apodo ayong, anerae ariamu ayong ayanyunet. Abu akitambara tocila ido abu ayong engolik Inges. Epei ngolo epedori akiwo ido kidokok akan keng neni kang ngolo arae itunganan ngini asecan, inges erae Akuj ngolo akwangan. Inges erae eketimon ngasecisya kang. Inges erae Akirot ngina apedoria ayong akiwo. "Anakisyakinet ayai Akirot." Erae Inges Akirot ngin, ka Inges akawoikinit ayong kaama. Amen. Aceluni ayong ngakiro ngun bon ca toroko ayong ayari, "Inges erae ayarun kang ka akiyar kang." Ngalapatui ngunace daadang erae asinyon ngina ikisiporia kwap.

103 Ikwapei abunio Inges toriamunia ngulu ewarito ngun, ebuni Inges lokakwang dang ngulu ka Akitutuket Anginakitete angulu apotu kilout amodio daadang ngina ke edin, ngasecisya nguna epetuna daadang nguna ka akolongit ana angina ka atur ana angina ikiyaria iwon tokona lopite ngolopei abunio inges kitiyaa anaturio angunace anguna ke ekanisa, ngulu apotu kilout anatur angina ke ekanisa. Ikes ngulu apotu kilout nyo? "Abarit ayong ido emam ibore eitanit ayong. Ayong awoikinit nu daadang ka nu daadang. Ka arae ayong Ateran. Erae ayong awoikinit nu. Emam ibore eitanit ayong." Nait nyeyeni ebe eleri ka emudukana."

Kingolik atur ngina emodiana ngina alimunit ayong? Nyikwaan ka ngulu apotu toriamut ebokot ngulu angaturio anguna aroko elunyar nguna atubonorere ngitunga ngakes anguna ka ariamunia amoru ngina akwangan; nyikwaan ka ngulu ayario anguna ka anupit, ngulu ecunyo alomusalabai ka ngakiro nguna ikwaan ka ngun. Nait erae tokona atur ngina emodiana eyai ngina etami atemar eraakasi ikec ibore daadang. "Kire, ayong epei alotooma ekanisa. Arae yong ekile ngolo ajokan. Arae ayong aberu ngina ajoakan. Etiyae ayong nu. Nyebeit ayong akitiya nu."

104 "Nait inges ngini ilouni," inges ngini ilouni ngiboro lu daadang ngulu ka akwap anatur ana, nyo itiyakinete ikec? Iboikinosi ikec kaapei ka Inges tooma lokicolong Keng; ikec elosete tooma nauruporyo apaki ngina ebunio Inges. Okoe, ayong! Nyo apodokinit ayong? Anu ebeit iwon amitakin alotooma nguna irworo akwap? Anu ebeit iwon amitakin alotooma nguna irworo idiotunganan nginigela? Eyai Ekuwuam Ngolo Akwangan Ngolo Apolon kaapei ka iwon. Ikirikit ka ikitenit iwon Epir Keng ngolo ka Akim. Isilereunitoi Akirot Keng alokingaren yok. Eyai amina keng tooma etau yok. Eyai akwap kaku. Ikilunyar iwon anatanware alomar Nakiyar. Etami akwap ebe ikikerepikinit iwon.

Nait iitana monokona Yesu akidang Emusalabalo bon - a,

Ka akwap daadang tolot elacakina - a?  
 Anerae eyai emusalaba ngolo aidiotunganan a daadang.  
 Ka eyai emusalaba anguna kang.

Ngikaru ngatomoniuni angiumi alunyar ayei ayong lotic ido alosi ayong akidang emusalaba ngolo itokwangunitae akitodol ngina akalacakinia ayong atwanare.

Emyekini ayong ngikakaitoti ekenyiput ayong kwap, kirworo nguna daadang nguna ecamito ikes nait edongi ayong awoi Anakirok anabon.

Adangi ayong emusalaba lo ngolo itokwangunitae,

Akitodol ngina akalacakinia ayong atwanare,  
 Ido nait olot Lore alotooma auruporyo anguna ka akinap ebokot.

Nguna daadang ikicamit iwon ngun, nyerae - a? nguna ikicamit iwon ngun. Akigeno ka alelian yok inges ngin. Ikimamukatar iwon ngacetameta nait nguna a Yesu Kristo. Ka nakiyookino Keng bon inges ikiwoya iwon ka nakiyookino ngina eyai tooma Akirot Keng. "Ka aponi kitaraunai Akirot akuwan ka kiboikin kiding yok." Ka eroko Akirot itacaunun bon.

105 Alipite ilounia iyong? Erae anguna ka akiya Akirot, akiikinet, akiyapara, alosit anakiyapara.  
 Adangi ayong emusalaba lo ngolo itokwangunitae,  
 Akitodol ngina akalacakini ayong atwanare,  
 Ido olot Lore akinap ebokot.

Anerae "Ngina ekutakinere Arupepe!" Eketekenyuni kire ayong arupepe tari kipedorito iyes ayong anukakin nangolol. Ka olot Lore apeikolongit. Amen. Alosi ayong kingaren amunikinit akidangidang emusalaba-lo pa ete ngitunga nait Kaliparyo ngolo eyapi, anerae arae inges akitanyikinet kang ka abu inges eketoodik ayong epite ngolo kitiyaet. Ka jwi jwi ikiwapi isua anakakara akitanyikinet keng.

Ewapit ayong Yesu alotooma adoketait daadang ngina ke erot.  
 Ewapit ayong Yesu alotooma adoketait daadang ngina ke erot.

106 Nyimina iyong ngun - a? Okoe, epite ngolo atamatamaa ayong epite ngolo kiwapet inges jwi jwi alotooma adiodoketait daadang ngina ke erot.

Elipa.

Epolon Yesu, ikiwo isua ane epeisaa ka ngadakikae ngatomon angakan ikatakinitae akijaar Akonikirot ka akiwolokin lotunga epite ngolo kilounet. Ibu iyong ikilimok isua epite ngolo kilounet. Pa ibu iyong ikilimok isua epite ngolo kilounet bon nait tari dang epite ngolo kitiyaet. Ibu iyong ikirik isua. Ibu iyong ikitoodik isua epite ngolo kitiyaet: Aponi isua kijaunae Akirot tooma kosi ka ikirae ikimiidikin kire Nakirok ngin. "Anerae igiritae ebe," kiyapara ka tolosi anakiyapa alotooma nginakitemiet. Angun ikilouni iwon alotooma Iyong ka apedor kon ngina elou emoit kosi. Ka ibore bon ngini ebeit isua kitiyae erae alosit anakiyapara kaapei ka Anupit, tonupitetei ngun ka emacar ngolo ka ayenut ngolo erae Ekuwuam Ngolo Akwangun, ido nait erotokini Satan.

Eyakasi ngakitambarai ne ka ewoikinito ikec ngitunga ngulu ediakasi. Ekapolon eyakatar ikes akiitanit. Ka esiomete ikec Anakirok angina nyebucanari neni alemuniata ikec ngakitambarai ka ngilowi anakuwan a Ekakwang Paulo. Aponi kidokokinoi lokadiakak. Apotu ngikuwuamin ngulu arokok torotokis aneni kec ka ngaumonokineta nguna apolok aptu kitiyakin. Tokona irae iyong Ekapolon Yesu ngolopei ngol nakolongit na.

107 Abu Paulo tolimonok ka kigir Akirot na nginapei ikikatakinit isua akiwap. Anerae abu Paulo tolemu Akitutuket ngina Ngorot ka torik ido kitoodiu inges erae akisikwanet ngina akire ngina ka Akitutuket angina Kitete. Okoe Ekapolon kitepedoroe isua akiwap akitanyikinet ngin.

Ikite isua nguna abu Ekosikapolon kitiya. Ka ikianyuu isua anataparacu ana ebe ngikakwang ngulu ka Akitutuket angina Ngorot apotu totwaka ido ngina eteyarunia Yesu ikes apotu torukosi kaapei ka Inges. Ekapolon ikinupit isua ebe ikilosi isua anapaki angina ekutakinia Inges arupepe. Ikinupit isua ebe anakolongit angin elosi Ateran kimorikinos kaapei ka atukot ngina angiburaniyae ido ikec daadang eyakaun alotooma asir lokimwomwor ngolo ke Ebong. Ikidarit isua ngun.

Ikilipi isua toyakaun akision ka ajokis Kon neni kosi. Ekapolon ikipuda isua araun ngikelounak. Ekapolon kilounae isua kaapei ka akwap. Tokona elipi ayong ebe icamakini Iyong nginitunganan ane ataparacu na "Akiwaakin nawae nginasecit daadang ka nginapotis daadang ngina ikiguwanakini isua atipei ikotere isua ikikeri anatitinyu eboli ngolo iwakinetae kingaren kosi."

Papa kosi ngolo Anakuj abu Paulo kirwor nu alokitaabo angolo a Ngiburaniyae 12 ebe, "Olacasi nginapotis daadang," abu inges kirwor nu kedau akitodiun ngakitanyikinita angulu apotu toloto kingaren; angulu apotu nyeloto ngaren; angulu apotu kiwapa alotooma ajalalam; angulu apotu kiwapa

alokingaren; ngulu apotu tomojirianaros alokaku. Abu inges kitoodiu ngakitanyikineta ngun daadang. Abu Inges kibelesin ka tema, "Olacasi nginapotis daadang, idiobore ngini cici daadang ngini ikiguwanakini iwon, ikotere iwon ikikeri anatininyu eboli ngolo iwakinetae kingaren yok; ikiteorit neni Keng ngolo erae ekagean ka eketodolon ngolo ka akiyuniyok ngolo abu ikiinak iwon akitanyikinet." Papa ikitiyae isua nu ataparacu na.

108 Tokona eroko ngakesiyok ijuuriyete, toripikin jik alotooma konibon. Ka torau ngolo iyookino anacukulul. Nguna daadang iitana ngun: ariangakinet ka akiyookino kon. Tocoikina tokona lopite ngolo iriangakinor iyong. "Ekapolon tongicai ayong. Kikatakinae ayong. Eyai monokona aronis tooma kang - a? Ekapolon erae keyai aronis tooma kang kimiekinae olaca anepei ane tokona anakibois angina aryedikio ayong angina erae amuroet kon. Alacakini ayong anepei ane tokona ido ecek angakejen kang. Kidongokis ne apaki ngina arotokinio ayong nawae. Emunyari apedor ngina angaokot kon aronis ngin. Acamit ayong araun ekelounan. Ekapolon ayakatar ayong ibore ngini ekecanit ayong. Acamit ayong akiloun inges ataparacu na. apedori ayong angunakon. Akalimokinit ayong Akonikirot. Alacakini ayong kwap ka epudak angakejen kang. Ikwapei alomaria ayong kinga anaduketait ana ataparacu na, tocamak olot oyeni ebe ewaakin lokube ngolo eyai eketokwangunan ngolo ka Akuj ido nyiitunio nabo jik. Alimori nait ayong ka elip akisyon."

Eroko isijurutoe ngakesiyok ka ngakonyen yok togolol ka ngitaiyok totamuatamaete. Iyete iyes ebe erae ngol ekek ngolo ke etau. Eyai monokona ibore ngini ebeit iyong alacar anataparacu ana - a, ibore ngini ebeit iyong akiloun? Ka ikatak iyong ka agogongu nooi nait anataparacu ana ijongoe iyong akikatanakin. Ilosi iyong acamun nguna abu Inges kitiya. Acamit ayong iyong kikea akonikan ka tema, "Ekapolon acamit ayong akiloun. Icebore inges ekecanit ayong."

109 Ekapolon Yesu, ite Iyong ngakan ngun. Tokona ikwapei ekoniketiyen ngolo ewoi alokiding ngulu eyarete ka ngulu etwakito, eretakini idiobore daadang ngini ekecanit ayong kaapei ka ngitunga lu. Elipi ayong nu Alokiro a Yesu Kristo, ikipedori iwon aesikin nguna ikicanito iwon anamuroet angina ka Akuj ido orotokisi anataparacu ana ikilacakina ikwa ngikelounak.

Ekapolon inaki ngakaitotoi kosi ajokis kon erae keroko ikes nyeriamuna. Inaki ngikaitotoi kosi ajokis erae keroko ikes nyeriamuna. Ka tolema epoget aneni atoto ka ngidwe keng. Toyeni inges ebe eboi...ka erae inges akalimonokinan ngina angikedwe angulu cicik. Erae akiyar keng akitanyikinet. Erae Papa akitanyikinet, anerae erae inges akou ngina ka akai. Erae kikatakinit toto akitopoloor inges nooi, nyeroko nabo jik inges ebongokini ngun. Erae kisitiyae papa toto ikwa floor mat, nyikokinete nabo jik nen. Erae inges akengarakanan. Inakinae Ekapolon. Ekapolon tolema ngiboro lu daadang ngulu ikiretanakinete isua.

110 Papa ikitokwanga isua anguna ka akiyar kosi angina arwanu toyenetei ebe iitana isua akidol nangetakinet angakiro angun. Angun Ekapolon ikiyai isua apaki ngina ka ataparacu na anangetakinet Eemut lo abunore nenikon anerae ikiinakina isua abunore. "Kiwokosi akusikiyalolong daadang neni Keng anerae ikipodokinit Inges iyes." Ekapolon ayeni ayong ebe ipodokinit Iyong. Ibu iyong topodok atwanare anguna kosi. Ka kire ikipodokinit isua abunore ka acamun nguna ibu iyong totwania.

Ekapolon kitokwangunae isua. Kilelebai isua akitetenianut kaapei ka Ekuwuam Ngolo Akwangan. Kipuka Ekuwuam Ngolo Akwangan ka apedor alotooma ngitai kosi ikotere isua ikirotokini ikimuriakinito ngiboro ngulu alunyar ngulu erae ecoto ka ngatwokisyo nguna kolong ikiyaria isua. Ikijior isua akitodol lomacar ngolo ka anyarao angina apolon neni ecauniata ngacain kosi alotooma abobou ka akiyapara akitodol ngina elimunio ekalaton ebe, "Eyai akiyar ngina Kristoit lomukura ngol ido erae itunganan ngin, aberu ngin, ekile ngol aturot ngina ka Akuj ngina akire ngina itokwangunitae. Ebobok ikec, erimaaka ka jwi jwi eminin, ebobok ka eyenuete." Papa inakinae. Kitaraunae isua acumbi ikotere akwap enyami akure; Papa inakinae; ka kilounae ngiboro ngulu ka akwap ana kaapei ka amitakininit ngina ka akiyar ana. Alokiro a Yesu Kristo. Amen.

Apedori ayong...

ekeasi tokona ngakan yok.

...Ekayiunan...

Nyo ikinyarit? "Tolomutu kinga alocoto." Nakiyar ngina ikeara; eyai ibore tooma kon ngini ikiryarit iyong lopite ngol. erae inges nyo? Erae Inges. Ngatur nguna cicik nguna iyakasi tooma ecoto iyakatar iyes akiyar alotooma anen ngina ikijiunitor iyes. Ibore ikinyarit iyes ngin ebe, "Tolomutu alocoto."

"...Kiwapa, kiwapa..."

111 Tokona ipeleikinit iyong ngun - a? Tokona togolok ngakonyen kon.

Ewapakini ayong neni akarikori Inges ayong,

Tokona tojal akiyar kon. Nguna apeleikinit ayong ngun tokona.

Ewapakini ayong neni akarikori Inges ayong,

Ewapakini ayong neni akarikori Inges ayong,  
Ikirukori ayong kaapei ka Inges, kaapei ka Inges, alorot a daadang.  
Ewapakini ayong neni akarikori Inges ayong.

Tokona alotooma abobou totamuuu ajalakin akiyar kon.

...Inges ikirikit...

"Ekapolon ajalakin ayong akiyar kang nen ka alosi ayong akiwapakin Iyong ageikin tokona. Acamu ka anup ayong."

Neni akarikori Inges ayong...

Totamuuu ebe elimori akiyar kon ayenaanut ngina apolon adepar lopite ngolo elimunio akonikituk. Nguna ilosi iyong akitogogong alotunga adepar nguna ilimuni iyong.

Toloto kaapei ka Inges, kaapei ka Inges,

(Alorot...Ai?) alorot a daadang.

Kitokwangun kire jik anacukulul a ekonitau. Anibo kerae na apaki kon ngina esidyon ngina ikicamakinitere iyong akilipia? Acepaki epedor ngun. Nait nyegeno ayong ngun. Acepaki epedor ngun. Angun torae tokona ngolo akire. Totamuuu ebe egolokin ekek apeikolongit ido engetakin daadang. "Kingit, ikiinakinio."

Totamuuatam anguna ka asir angina ikiinaki Inges iyong ka daadang nguna etiya Inges. "Ekapolon anupit ayong. Anupit ayong ebe irae Iyong ekelounan kang. Ekapolon acamit ayong alosit kaapei ka Iyong. Acamit ayong ayakau diyetekon ikotere neni iyakaun iyong, oyakaun ayong dang."

112 Papa totamuuu nguna ibu Iyong ikilimok isua ebe, "Ikiyakaun isua kaapei ka Ekapolon ngikaru ka ngikaru apaki ngina ikikoporere iwon." Aponi iwon kingolikinae Inges apaki ngina arukitere iwon kaapei ka Inges. Nait ikicamit isua...Erae ibore ngini apolon ayenut ebe eyai Inges kiding yok! Ikokinete ai apaki ngina ikiyakaunor iwon kaapei ka Inges ngikaru ka ngikaru? Ikimina isua ngiticisyo kosi daadang: ikipedori iwon alosit amet ngangolei; ikipedori alosit akigyel; ikipedori akiwaar ngitiang, akilok ngikolia kori idiobore daadang ngini ikipedori akitiya alotooma alakara. Nait okoe ngina engaaror ekanisa ikicamit isua akiriamun ka Ekapolon. Nguna epolok ngun alotooma ngakiro daadang. Anen totamuuatam nguna abu Inges ikiik iwon. "Ikiyakaun iwon kaapei ka Ekapolon ikiboi alotooma ekicolong Keng ngikaru ka ngikaru." Okoe Ekapolon Akuj ikicamunit isua anakiyapara ijuurito ngakes kosi, alokiro a Yesu Kristo.

113 Inupit iyong ebe ipedori iyong apupun tokona ibore daadang ka nginatwonis daadang - a? Ngina irikakinia iyong alosit, alokidiana ngun tokona - a? Erae kipedori iyong kikea akonikan ka tema, "Anguna ka ajokis ka Akuj elou ayong akikatakinet na. Nyalosi ayo ajiore nabo jik nait alosi ayong akimiidikin nakan keng ka ogeik alosit kingaren."

"Lokaato Branham, aji ayong. Ekatak ayong aesikin akimat esigara. Ekatak ayong aesikin ngitim kang epoloete. Ekatak ayong akitiya nu. Erikak ayong...akikatakin amunikinit nooi. Nait nyapedorit ayong akiloun."

Nyikatak nabo jik. kimiidikin nakan keng ka tema, "Papa kirupak akan kang tooma nakan ngina ke elou." Kingolik? Alosi ayong ainakin Iyong akanikang. Arubakin ayong alosi kingaren ekewarit Iyong." Itiyakin ngun. Ikitanapi inges iyong ikwa ekristoit ngolo akire ido torau ekristoit ngolo akire.

Akitodol ngina akayanyunia ayong Iyong nakolongit na, ikiminak iyong Akuj ka toruko kaapei ka iyong. Iraakasi iyes ngidwe kang ngulu ke eemut angolo ajokan. Irae iyong ngolo ikigyelita.

Tokona ekepotokini ayong iyes lokeyokon kus Lokaato Neville ikotere ikitwari inges iyes...?...



[www.messagehub.info](http://www.messagehub.info)

Ngalimonokineta nguna a  
**William Marrion Buranam**  
"...alorua angulu ke etoil..." Apuk. 10:7